

## L-ESEGEŽI TAR-RAKKONT TA' GHEMMAUS

Id-dokument *Knisja Waħda, Vjaġġ Wieħed għall-process ta' tiġidid ekkleżjali 2020-2024*, jitkellem minn “process ta’ smigħ mas-sacerdoti, reliġużi u lajci sabiex ninzlu aktar fil-fond ta’ dak li tfisser il-kelma li Kristu qed jgħid lill-Knisja f’Malta permezz tas-silta ta’ Għemmaws”. F’dan il-process, tissemma l-formazzjoni meħtieġa biex joħroġ frott bnin minn din il-mixja. F’dan l-impenn biex il-Poplu ta’ Alla f’din il-Knisja f’Malta jsir Knisja waħda permezz tal-laqgħha ma’ Kristu, irridu nagħtu prioritā lit-talb bil-Kelma ta’ Alla. Barra mir-reviżjoni tal-Bibbja biex ħarġet il-ħames Edizzjoni online u stampata mill-Għaqda Biblika Maltija, id-Dipartiment tal-Iskrittura fi ħdan il-Fakultà tat-Teologija ġejja studju dettaljat u fil-fond tar-rakkont ta’ Għemmaws biex il-pedament ta’ dak kollu li joħroġ minn dan it-test evanġeliku jitqiegħed fuq esegeži soda.

It-terminu ‘esegeži’ ġej mill-Grieg *ekségēsis*, mill-verb *eksēgeisthai*, minn *eks-* (minn, ‘il barra minn), u *agō* (hu ħareġ). Mela esegeži hi x-xjenza li permezz tagħha wieħed jista’ joħroġ is-sens u t-tifsira ta’ test (f’dan il-każ, test tal-Bibbja, teknikament magħruf bħala ‘perikopa’). L-esegeži Biblika hi l-ispjega kritika jew interpretazzjoni ta’ perikopa biblika. Tradizzjonajment, it-terminu esegeži kien jintuża fuq kollo għal xogħol ta’ interpretazzjoni u tfissir tal-Bibbja. Il-fatt li l-kelma esegeži fil-Grieg tispiċċa b’ *–sis – ekségēsis*, turi li hi process, mhux interpretazzjoni, tifsira, li ħarġet darba u tibqa’ tajba u kompluta għal dejjem.

Mela l-esegeži hi l-analizi attenta u kritika ta’ perikopa tal-Bibbja biex minnha l-interpretu, l-esegeta – joħroġ il-messaġġ, is-sens, it-tifsira li ried jagħti l-awtur originali.

Ix-xjenza tal-esegeži titlob firxa ta’ dixxiplini ta’ kritika wiesgħa ħafna. Ngħidu aħna: il-Kritika Testwali. Minħabba li l-Bibbja waslet għandna wara ħafna xogħol tal-kopisti li kienu jikkupjaw il-manuskritti, allura t-test tal-Bibbja għad-dan minn tibdiliet u żbalji intenzjonati u mhumiex. Il-Kritika Testwali, il-kritika tat-test originali tal-Bibbja, tinvestiga l-istorja u l-origini tat-test li wasal għandna, imma l-esegeži trid ukoll tinkludi l-istudju tal-isfondi storiċi u kulturali tal-awturi, tat-test innifsu, u tal-udjenza/qarrejja originali.

Analizi oħra tat-testi bibliċi jinkludu l-klassifikazzjoni, it-tqassim, tal-forom letterarji jew ġeneri letterarji li nsibu fit-testi. Ngħidu aħna, għandna ġenealogi, l-arbli tar-razza, poeżiji u proża, salmi, miti (Għob, Ġona), proverbji, evanġelji, atti, ittri, parabboli, mirakli, rakkonti ta’ sejħat, rakkonti ta’ disputi jew kontroversji, apokalissi. L-esegeži, imbagħad, ma tistax tgħaddi mingħajr l-analizi grammatikali u sintattika tat-test originali fil-Lhudi, l-Aramajk u l-Grieg. U lanqas tista’ ma tagħtix kas tat-taqbil tat-traduzzjonijiet, speċjalment dawk antiki: is-Sirjak, l-Etjopiku, l-Ġharbi, il-Grieg tat-traduzzjoni Griegha tal-Bibbja Lhudja, imsejħha tas-LXX, il-Vulgata Latina.

F'dan l-istudju eseġetiku tal-perikopa ta' Għemmaws, l-eseġeti li ħadmu fuqu – Rev. Dr Martin Micallef OFM Cap., Rev. Dr Paul Sciberras, u Rev. Dr Marcello Ghirlando OFM, fittxew li jagħsru l-għanqu ta' għeneb bnin tal-kelma ta' Alla biex minnu joħorġu nbid tajjeb ta' eseġezi, teoloġija, katekezi u spiritwalità biex il-Poplu t'Alla f'din il-Knisja jkun jista' jissejjes fuq "il-fanal għal riġlejja u dawl fil-mogħdija" (Salm 109:115) tal-Kelma ta' Alla.

---

## ĠESÙ, ID-DIXXIPLI TA' GĦEMMAWS U L-ISKRITTURA (LQ 24:13-21)

### Studju ta' Rev. Dr Martin Micallef

Bħall-kumplament tal-evanġelji kanoniċi, San Luqa ma jirrakkuntax il-ġrajja ta' Kristu mill-imwiet. Minflok dan l-evanġelista jaqbad triq għal rasu b'rakkonti oħra marbutin mas-sejba tal-qabar vojt<sup>1</sup> u b'numru ta' dehriet ta' Kristu Rxox.<sup>2</sup> Dan kollu nsibuh rakkuntat fil-Kapitlu 24 ta' San Luqa magħmul minn erba' xeni ewlenin: (i) in-nisa u Pietru

---

<sup>1</sup> L-erba' evanġelji kanoniċi jirrappurtaw is-sejba tal-qabar vojt minn xi nisa, b'varjazzjonijiet bejniethom, filwaqt li l-Evanġelju skont San ġwann jagħtina wkoll żjara lejn il-qabar minn Pietru u d-Dixxipli l-maħbub. Jekk imbagħad Lq 24:12 hi orġinali, allura San Luqa wkoll jagħtina ż-żjara ta' Pietru lejn il-qabar vojt. Kull wieħed mill-evanġelji li jinkludi d-dehriet ta' Kristu Rxox jagħtina laqgħat 'informali' ma' Kristu Rxox qabel ma' dan jiġi 'informali' mal-ħidha. Id-differenzi bejn il-ġrajjiet rispettivi tal-evanġelji f'dan ir-rigward jirriflettu tradizzjonijiet differenti u xi drabi strategiji redazzjonali addottati minn kull evanġelista. Fuq dan il-punt ara John Nolland, *Luke 18:35-24:53. Word Biblical Commentary*, 35c (Dallas, TX: Word Books, 1993), 1180.

<sup>2</sup> Kull evanġista wriena li l-aħbar it-tajba li Ĝesù qam mill-mewt hi mogħtija fl-evanġelju permezz ta' żewġ tradizzjonijiet differenti ta' origini indipendenti minn xulxin: il-qabar vojt u d-dehriet ta' Kristu Rxox. San Mark iżda ma jagħtinix ix-xeni tad-dehriet ta' Kristu Rxox, anke jekk kien jaf bihom (ara Mk 16:7). Hawnhekk ma nistgħux ninkludu Mk 9:16, 9-20 li ħafna mill-istudjużi jżommu li nkiteb wara. Ara pereżempju, William R. Farmer, *The Last Twelve Verses of Mark* (Society of New Testament Studies Monograph Series 25; Cambridge: Cambridge University Press, 1974).

ħdejn il-qabar vojt;<sup>3</sup> (ii) il-laqgħa ta' Ĝesù mad-dixxipli ta' Ghemmaws;<sup>4</sup> (iii) id-dehra ta' Kristu Rxoxt lid-dixxipli f'Ġerusalemm;<sup>5</sup> (iv) it-tlugħi fis-sema ta' Ĝesù.<sup>6</sup> Il-qabar vojt u l-messaġġ tal-angli jipprovdu biss stagħġib u nuqqas ta' fidi. Permezz tar-rakkont tad-dixxipli ta' Ghemmaws jidher ċar li għal San Luqa, id-dehra ta' Kristu Rxoxt weħidha ma kinitx bizzejjed għall-problema tad-dixxipli biex jifhmu li l-mewt u l-qawmien ta' Ĝesù kienu jiffurmaw parti mill-pjan ta' Alla.<sup>7</sup>

F'dan l-istudju se nkunu nistgħu nanalizzaw u nimmeditaw fuq il-versi 13 sa 21 tal-Kapiltu 24 ta' San Luqa, jiġifieri fuq l-ewwel versi tal-episodju tad-dixxipli ta' Ghemmaws. Se naqsmu dan l-istudju f'żewġ partijiet ewlenin. Fl-ewwel parti se nippreżentaw notamenti ta' introduzzjoni għal dan ir-rakkont magħmul minn 22 vers. Hawuhekk se naraw il-kwistjonijiet li jqajmu dawk li jistudjaw dan ir-rakkont fir-rigward tal-għejjun u l-istoričità ta' dan ir-rakkont filwaqt li nissuġġerixxu struttura ta' kif nistgħu naqsmu dan ir-rakkont li nsibuh biss fl-evanġelu skont San Luqa. Fit-tieni parti mbagħad se nagħħmlu eseġeżi tal-versi 13 sa 21 tal-Kapitlu 24 ta' San Luqa. Dan se nagħħmluh permezz tal-ġħajjnuna ta' numru ta' kummentarji u studji fuq Luqa-Att mingħajr ma nippretendu li nkunu qiegħdin neżawrixxu l-interpretazzjoni ta' dan it-test. Filwaqt li se nagħħmlu dan, inkunu nistgħu nħallu t-test jissorprendina billi nibqgħu miftuħin għal nozzjonijiet ġoddha li joħorġu mill-istudju ta' dan ir-rakkont straordinarju. L-ġhan ta' dan l-istudju għalhekk hu biex bħala Knisja nkomplu bil-mixja tagħna ma' Kristu Ĝesù "li hu ħaj."<sup>8</sup>

### Ġabra fil-qosor tal-Evanġelju

Il-ġrajja taż-żewġ dixxipli ta' Ghemmaws tiġib fil-qosor u b'mod retrospettiv<sup>9</sup> l-istorja kollha tal-ministeru ta' Ĝesù permezz ta' żewġ karattri – "tnejn minnhom";<sup>10</sup> b'referenzi ġeografiċi – b'Ġerusalemm bħala referenza ewlenija;<sup>11</sup> b'kontinwità temporali – "dak

<sup>3</sup> Ara Lq 24:1-12. Fost l-erba' evanġelji kanoniċi hu San Luqa biss li jagħmel referenza għad-dehra ta' Kristu Rxoxt lil Pietru. Dan ma jagħħmlux f'forma ta' rakkont imma pjuttost bħala parti mir-rappurtagħ f'Lq 24:34, nota li allura tikkonferma t-tradizzjoni antika li nsibu f'1 Kor 15:5.

<sup>4</sup> Ara Lq 24:13-35.

<sup>5</sup> Ara Lq 24: 36-49.

<sup>6</sup> Ara Lq 24: 50-53.

<sup>7</sup> Fuq dan il-punt ara Robert C. Tannehill, *The Narrative Unity of Luke-Acts: A Literary Interpretation. Volume One, the Gospel according to Luke* (Philadelphia: Fortress, 1986), 279.

<sup>8</sup> Lq 24:23. Matul dan l-istudju se nkunu qed nużaw it-test tar-Raba' Edizzjoni (2011) tal-Bibbja bil-Malti tal-Ġhaqda Biblika Maltija, sakemm mhux muri mod ieħor.

<sup>9</sup> Ara Lq 24:19-24.

<sup>10</sup> Lq 24:13.

<sup>11</sup> Lq 24: 13, 33.

I-istess jum”;<sup>12</sup> b’enfasi fuq it-tielet jum;<sup>13</sup> u bit-twettiq tal-profeziji.<sup>14</sup> L-evanġelista San Luqa rnexxielu hawnhekk jittrasmetti xi wħud mill-aqwa temi teoloġiči tiegħu f’forma narrattiva sal-punt fejn id-dettalji kollha li jissemmew jiksbu valur sinifikattiv. B’dan il-mod, San Luqa ttraduċa t-twemmin ekkleżjali tal-qawmien ta’ Kristu Ĝesù: il-preżenza inviżibbli ta’ Kristu Rxoxt nistgħu issa naslu għaliha permezz tal-Iskrittura u l-Ewkaristija. B’hekk il-ġraja tad-dixxipli ta’ Għemmaws saret “ġabra fil-qosor tal-evanġelju,”<sup>15</sup> konklużjoni li tixbah dak li jgħid Jean Guitton meta jikkonkludi li kieku kellna nneħħu l-evaneġlju kollu biex inżommu xena waħda biss minnu, konna nindikaw dik tad-dixxipli ta’ Għemmaws.<sup>16</sup>

Ir-rakkont tad-dixxipli ta’ Għemmaws, meqjus bħala kapulavur teologiku u letterarju,<sup>17</sup> jikxef il-ħila tal-awtur fl-istil tal-kitba, fil-mod kif jibni l-episodju kemm mill-aspett narrattiv kif ukoll teologiku, l-attenzjoni li jagħti għar-reazzjoni u l-istat psikoloġiku tal-personaġġi li jissemmew. San Luqa jirnexxilu tassew hawnhekk jgħaqqa flimkien dawn l-elementi kollha għas-servizz ta’ riflessjoni ta’ fidi awtentika b’mod li din il-ġraja tipprovi lill-qarrejja l-fundament tal-fidi tagħhom. Dan pereżempju nkomplu narawh fil-mod kif dan l-evanġelista jżid fil-gradazzjoni kwalitattiva tax-xhieda tal-qawmien billi jibda bin-nisa<sup>18</sup> u ta’ Pietru;<sup>19</sup> imbagħad b’żewġ dixxipli,<sup>20</sup> wara bil-ħdax-il dixxiplu<sup>21</sup> li huma x-xhieda uffiċċiali tal-predikazzjoni apostolika.<sup>22</sup> Minbarra din il-manifestazzjoni ta’ Kristu Rxoxt issir aktar “tanġibbli”: din l-ewwel hi ppreżentata permezz ta’ sinjali, jigifieri permezz tal-ġebla mgerbba u tal-faxex,<sup>23</sup> imbagħad tiġi mħabba minn żewġ persuni bi Ibies jiddi,<sup>24</sup> wara Kristu Rxoxt stess jimxi pass pass ma’ tnejn mid-dixxipli għalkemm jaslu biex jagħrfuh meta jisparixxi minn quddiemhom,<sup>25</sup> u fl-aħħar Kristu Rxoxt jidher lill-ħdax u jekkol magħhom.<sup>26</sup>

<sup>12</sup> Lq 24:13.

<sup>13</sup> Lq 24:13, 21.

<sup>14</sup> Lq 24: 6-7, 25-26, 44-46.

<sup>15</sup> Denis McBride, *Emmaus: The Gracious Visit of God according to Luke* (Dublin: Dominican Publications, 1997), ix.

<sup>16</sup> Ara Jean Guitton, *Jésus* (Paris: Grasset, 1956), 433.

<sup>17</sup> Hekk isejjah dan ir-rakkont Bruno Chenu, *I discepoli di Emmaus*, trans. Fausto Savoldi (Brescia: Queriniana, 2005), 36.

<sup>18</sup> Ara Lq 24:1-11.

<sup>19</sup> Ara Lq 24:12.

<sup>20</sup> Ara Lq 24:13-35.

<sup>21</sup> Ara Lq 24:36-49.

<sup>22</sup> Ara Gérard Rossé, *Il Vangelo di Luca: Commento esegetico e teologico* (Roma: Città Nuova,<sup>4</sup> 2006), 1000.

<sup>23</sup> Ara Lq 24:2.12.

<sup>24</sup> Ara Lq 24:4.

<sup>25</sup> Ara Lq 24:31.

<sup>26</sup> Ara Lq 24:41-43.

B'dan il-mod straordinarju "San Luqa jiżviluppa katekeži tal-Għid vera u propria għall-qarrej."<sup>27</sup> L-ilħna tal-vjaġġaturi ta' Ĝhemmaws jingħaqdu ma' dawk tan-nisa, u jidu max-xhieda ta' Pietru: "Il-Mulej qam tassew!"<sup>28</sup> Id-dehriet ta' Kristu Rxoxt kif insibuhom rakkuntati f'San Luqa għalhekk mhumiex biss il-konklużjoni għal dan l-evanġelju, imma wkoll il-punt tat-tluq tat-ħabbira tas-salvazzjoni.<sup>29</sup>

### L-għejjun tal-ġraffa tad-dixxipli ta' Ĝhemmaws

Numru ta' bibliсти għamlu attentati differenti sabiex jikklassifikaw b'mod formal i-dehriet ta' Kristu Rxoxt. Charles H. Dodd,<sup>30</sup> pereżempju jiddistingwi żewġ tipi ta' dehriet: dawk li huma jsejhilhom *narrativi qosra* mibnija skont skema fissa u li jwasslu għal xi kliem ta' Ģesù, u dawk li jsejhilhom *narrativi ta' cirkustanzi* li ma jsegwu l-ebda skema u li għandhom x'jaqsmu ma' dettalji u cirkustanzi. Studjużi oħra mbagħad jiddistingwu bejn dehriet li saru f'Gerusalem  
<sup>31</sup> minn dawk li seħħew fil-Galilija.<sup>32</sup>

Nistgħu nqisu l-ġraffa tad-dixxipli ta' Ĝhemmaws bħala parti minn dawk id-dehriet ta' Kristu Rxoxt li jseħħu f'Gerusalem jew f'rabta ma' din il-belt. Il-fatt li San Luqa biss jaġħtina din il-ġraffa jgħaż-żalna nistaqsu x'kienu l-għejjun li minnhom dan l-evangelista kiseb dan ir-rakkont pjuttost twil? Fl-istudji tal-Evangelji Sinottiċi, il-materjal li jissemma biss f'San Luqa, allura inkluż din il-ġraffa tad-dixxipli ta' Ĝhemmaws, jissejjah materjal ta'

<sup>27</sup> Ara Rossé, *Il Vangelo di Luca*, 1001.

<sup>28</sup> Goel B. Green, *The Gospel of Luke. The New International Commentary on the New Testament* (Grand Rapids, MI: Eerdmans, 1997), 841.

<sup>29</sup> Fl-istruzzjoni kerigmatika ta' Ģesù lid-dixxipli f'Lq 24:44-49 hemm formulat in-nukleu tat-temi li nsibu fid-diskorsi tal-Atti. Ara Atti 2:22-36; 3:13-26; 4:8-12; 5:29-32; 10:36-43; 13:17-41.

<sup>30</sup> Charles H. Dodd, "The Appearances of the Risen Christ: An Essay in Form-Criticism of the Gospels," fi *Studies in the Gospels: Essays in Memory of R.H. Lightfoot*, ed. Dennis E. Nineham (Oxford: Blackwell, 1957), 9-25.

<sup>31</sup> Nolland, *Luke 18:35-24:53, 1180-1181* jirrimarka li d-dehriet ta' Kristu Rxoxt f'Gerusalem huma mibnija fuq struttura mmarkata minn "preżenza għal għarrieda" ta' Ģesù, minn motif ta' għarfien (*recognition*) u b'missjoni fdata lill-persuna/i. Din l-istruttura nsibuha mhux biss f'Lq 24:34-53 u ġw 20:19-20 imma wkoll f'Mt 28:9-10 par. ġw 20:16-17; 21:1-19. F'din l-istruttura ħafna drabi tiġi inkluża wkoll xi ikla, xi haġa li faċilment tissuġgerixxi li l-origini tal-ġraffa tkun marbuta ma' kuntest Ewkaristiku.

<sup>32</sup> Xi studjużi bħal Charles F.D. Moule, "The Post-Resurrection Appearances in the Light of Festival Pilgrimages," *New Testament Studies* 4 (1957-58): 58-61, jipprova jarmonizza d-dehriet ta' Kristu Rxoxt fil-Galilija ma' dawk li jseħħu f'Gerusalem. Hu jagħmel dan billi jissuġġerixxi li l-ewwel dehriet seħħew fil-Galilija b'oħrajn li seħħew wara f'Gerusalem. Imma m'għandna l-ebda prova għal dan. Forsi l-aħjar hu li nikkonsidraw dawn iż-żewġ tipi ta' dehriet mal-aspett simboliku/teologiku li takkwista l-Galilija u Gerusalem fl-evangelju skont San Matteu u ta' San Luqa rispettivament.

“L.”<sup>33</sup> Teżisti diskussjoni twila fost l-istudjuži tal-Iskrittura dwar il-kwistjoni tal-għejjun għal din il-ġraffa li nsibu f’San Luqa.

Għalkemm ma jidhirx li hemm qbil dwar dan, nistgħu niġbru l-argumenti li jiġu pprezentati f’erbgħa: (i) San Luqa rriproduċa mill-ġdid l-istorja tad-dixxipli ta’ Ghemmaws kif irċeviha b’tibdil żgħir fis-sustanza, imma b’tibdil sinifikanti fil-kliem; (ii) San Luqa rċieva mit-tradizzjoni verżjoni li tiffoka fuq l-interpretazzjoni tat-Testment il-Qadim minn Kristu Rxox, li magħha l-evangelista żied il-motif ta’ Gesù li jintagħraf fil-qsim tal-ħobż; (iii) l-interpretazzjoni tal-Iskrittura hi żieda ta’ San Luqa fuq l-istorja, u allura din il-pożizzjoni hi bil-maqlub ta’ dik ta’ qabilha; (iv) San Luqa ha biss xi dettalji mit-tradizzjoni u allura din l-istorja hi prattikament ħolqien tiegħu.<sup>34</sup>

Joseph Fitzmyer jippreżenta sitt argumenti biex jiprova juri li wara l-episodju tad-dixxipli ta’ Ghemmaws hemm xi għejjun li minnhom kien qed jieħu San Luqa. Fitzmyer iqis dawn l-elementi fl-istorja tad-dixxipli ta’ Ghemmaws bħala indikazzjoni ta’ kif San Luqa kien irnexxielu jagħġen sewwa din il-ġraffa li hu kien kiseb mit-tradizzjoni (L), b’mod li saħansitra seta’ kkompona partijiet sħaħ minnha.<sup>35</sup> Minħabba li din il-ġraffa m’għandhiex paralleli fl-evangelji l-oħra, allura ssir diffiċli biex tifred minn xulxin it-tradizzjoni u l-kontribut partikulari ta’ San Luqa f’din il-ġraffa.

Hu minnu li San Luqa hu l-uniku evangelista li jirrakkonta il-ġraffa taż-żewġ dixxipli ta’ Ghemmaws. Minkejja dan irridu nżidu li f’dak li baqa’ magħruf fl-istudji bibliċi bħala “t-tmiem twil” tal-Evangelju skont San Mark, jinkludi referenza qasira għal dehra ta’ Kristu Rxoxt lil żewġ dixxipli fit-triq fil-kampanja u kif dawn irritornaw biex jinfurmaw lil sħabhom, imma dawn ma emmuhomx.<sup>36</sup> L-istorja tad-dixxipli ta’ Ghemmaws f’San Luqa bla dubju ta’ xejn tixbah lil din il-ġraffa frammentarja li nsibu fi tmiem tal-evangelju skont San Mark, minkejja li f’San Luqa ż-żewġ dixxipli involuti f’din il-ġraffa ġew milquqgħin mid-dixxipli l-oħra, kuntrarju għal dak li naqraw f’San Mark. Diffiċli ngħidu jekk San Luqa kienx qed jespandi fuq din il-ġraffa ta’ San Mark. Numru ta’ kummentarji iżda jżommu li min żied it-tmiem twil f’San Mark aktarx li ġabar fil-qosor l-istorja taż-żewġ dixxipli li nsibu f’San Luqa.<sup>37</sup> Dak li hu aktar ovvju hu li l-mod kif San Luqa jirrakkonta

<sup>33</sup> Għall-problema Sinottika u l-għejjun “L” għal San Luqa ara Robert H. Stein, *The Synoptic Problem: An Introduction* (Grand Rapids, MI: Baker Book House, 1987).

<sup>34</sup> Fuq dawn l-erba’ pożizzjonijiet ara Nolland, *Luke 18:35-24:53*, 1198.

<sup>35</sup> Ara Joseph A. Fitzmyer, *The Gospel According to Luke X-XXIV*. The Anchor Bible, 28A (New York-London: Doubleday, 1985), 1555. Studjuži oħra li jikkonkludu li San Luqa żied u żejjen it-tradizzjoni ta’ din il-ġraffa jinkludu Richard J. Dillon, *From Eye-Witnesses to Ministers of the Word: Tradition and Composition in Luke 24*. Analecta Biblica, 82 (Rome: Biblical Institute, 1978), 69-155; I. Howard Marshall, “The Resurrection of Jesus in Luke,” *Tyndale Bulletin* 24 (1973): 55-98.

<sup>36</sup> Ara Mk 16:12-13.

<sup>37</sup> Fuq dan il-punt ara Michael Mullins, *The Gospel of Luke: A Commentary* (Dublin, The Columbia Press, 2010), 511.

I-ǵrajja tad-dixxipli ta' Għemmaws jirrifletti l-hila letterarja tiegħu kif juru episodji oħra fiż-żewġ volumi miktuba minn dan l-evanġelista.

Numru ta' studjuži tal-evanġelju imbagħad jinnutaw il-kuntatt li hemm f'dan l-aħħar kapitlu ta' San Luqa mat-tradizzjoni tal-evanġelju skont San Ģwann.<sup>38</sup> San Ģwann jaf, anke jekk f'forma mqassra, l-aħbar tal-qawmien bħala fatt imħabbar mill-Iskrittura<sup>39</sup> li San Luqa mbagħad jiżviluppa f'dak li xi wħud sejħu bħala "kerigmi bijografiċi."<sup>40</sup>

### **L-istoričità tal-ǵrajja ta' Għemmaws**

Numru ta' studjuži oħra jieqfu fuq il-mistoqsija ta' kemm verament nistgħu nqisu il-ǵrajja tad-dixxipli ta' Għemmaws bħala waħda storika. Hu diffiċli nwieġbu għal din il-mistoqsija ġħalkemm nistgħu ngħidu li l-oġgezzjonijiet imqajma għall-istoričità ta' dan ir-rakkont huma dgħajfa. L-opinjonijiet hawn ivarjaw minn dawk li jqis u l-episodju bħala "legġenda" għal oħrajn li jżommu li dan l-episodju hu frott ix-xhieda storika ta' Kleofa, wieħed miż-żewġ vjaġġaturi li jissemmha fl-episodju.

Rudolf Bultmann, pereżempju, iqis dan l-episodju bħala wieħed ta' karattru tipiku leġġendarju<sup>41</sup> fejn Kristu Rxoxt jew aħjar il-vjaġġatur li ma jintagħrafx hu motif meħud mill-letteratura Griega. Il-ħajja ta' Apollinius pereżempju tagħmel użu minn motif tad-dehra mhux mistennija ta' dan il-personaġġ lil ħbiebu wara li dawn kienu qisuh mejjet meta l-imperatur kien qatagħhielu għall-mewt.<sup>42</sup> Hemm ukoll it-tradizzjonijiet ta' apotheosis li juru kif xi ħadd jisparixxi minn quddiem dawk li jkun fil-preżenza ta' din il-persuna, bħal fil-każ ta' Romulus, Aristeas minn Proconnesus, Cleomedes minn Astpaleia, Alcmene, Peregrinus Proteus.<sup>43</sup>

<sup>38</sup> Ara l-argumenti li jgħib Rossé, *Il Vangelo di Luca*, 999-1000. Ara wkoll John E. Alsup, *The Post-Resurrection Appearance: Stories of the Gospel Tradition* (Stuttgart: Calver-Verlag, 1975), 190f. Hekk pereżempju l-fatt li Kristu Rxoxt idum biex jingħaraf minn dawk li jkun qed jidhrilhom (ara Ĝw 21:7-12); it-tema tal-ikel (ara Ĝw 21:12-13; ara wkoll Lq 24:41-43; Atti 10:41); l-idea li Ĝesù jisparixxi ma nsibuha mkien aktar; l-interpretazzjoni tal-Iskrittura f'Lq 24:44-48 irridu nqabbluha wkoll mal-motif tad-dehriet ta' Kristu Rxoxt fl-evaneġelju skont San Ģwann ta' kif id-dixxipli kellhom jifhmu u jinterpretaw l-Iskrittura (ara Ĝw 2:17-22; 12:14-16; 20:9 ara wkoll 14:26).

<sup>39</sup> Ara Ĝw 20:9.

<sup>40</sup> Ara Jean-Marie Guillaume, *Luc interprète des anciennes traditions sur la Résurrection de Jésus* (Paris: Gabalda, 1979), 26-30. Ara Lq 24:25-27, 44-47.

<sup>41</sup> Ara Rudolf Bultmann, *History of the Synoptic Tradition* (Oxford: Blackwell, 1968), 286.

<sup>42</sup> Ara *Life of Apollinius* 7.41-8.13.

<sup>43</sup> Ara Daniel A. Smith, *Revisiting the Empty Tomb: The Early History of Easter* (Minneapolis: Fortress, 2010), specjalment 47-61.

Diffičli biex tičħad ix-xebħ li hemm bejn dawn it-tradizzjonijiet u l-istorja ta' Għemmaws. Dan iżda ma jfissirx li għandna nitfġħu f'dubju t-tradizzjoni tal-Evanġelju u nqis u l-ġraja ta' Għemmaws bħala “legġenda.” Arnold Ehrhardt jargumenta li meta nqis u d-dettalji ta' dawn l-istejjer naslu biex nikkonkludu li dawn huma biss stejjer li huma dipendent fuq l-evanġelju u mhux bil-maqlub.<sup>44</sup> McBride jid li minkejja l-paralleliżmu ma' dawn l-istejjer leġġendarji hu wieħed mill-aktar interessanti, dak li l-aktar jinteressana hu li nippuruvaw nifhmu l-ġraja ta' Għemmaws fil-qafas teoloġiku tal-evanġelju ta' San Luqa u kif dan l-evanġelista jiżviluppa d-dehriet ta' Kristu Rxox.<sup>45</sup>

Xi studjuži oħra jinnutaw ukoll li l-format tal-istorja ta' Għemmaws għandu parallel ma' letteratura antika identifikata ma' ġrajjiet rakkuntati fit-Testment il-Qadim. Hekk, pereżempju numru ta' studjuži jiddentifikaw paralleliżmu bejn id-dehra tal-anġlu lil Hagar f'Ġenesi 16:7f u f'Luqa 24;<sup>46</sup> il-wasla tat-tliet messaġġiera għand Abraham.<sup>47</sup> Fost l-elementi paralleli pereżempju bejn l-episodju ta' Għemmaws u l-wasla tal-messaġġiera għand Abraham hemm: il-wasla għal għarrieda tal-personaġġi,<sup>48</sup> l-ospitalità offruta lilhom,<sup>49</sup> il-qsim ta' opinjoni,<sup>50</sup> il-kuntest tal-ikla,<sup>51</sup> il-konoxxenza superjuri tal-ospiti li jgħibu messaġġ pozittiv,<sup>52</sup> u l-fatt li l-personaġġi jisparixxu għal għarrieda.<sup>53</sup> Paralleliżmu ieħor bejn il-ġraja ta' Għemmaws u dak li naqraw fit-Testment il-Qadim, hi l-ġraja tad-dehra tal-anġlu tal-Mulej lill-ġenituri ta' Sansun.<sup>54</sup>

Hu minnu li l-ġraja ta' San Luqa taqsam diversi punti ta' kuntatt ma' episodji fit-Testment il-Qadim li fihom naqraw dwar laqgħat divini, madanakollu l-ġraja ta' Għemmaws titbiegħed minnhom fl-interess li turi dwar it-tifsira tal-passjoni ta' Ĝesù.<sup>55</sup> L-ġħan ewljeni ta' din l-istorja hu li jiggarrantixxi l-fatt tal-qawmien ta' Kristu,<sup>56</sup> b'enfasi fuq dan f'referenza għal dak li naqraw fit-Testment il-Qadim. Il-ġraja tad-dixxipli ta'

<sup>44</sup> Arnold Ehrhardt, “The disciples of Emmaus,” *New Testament Studies* 19 (1964): 195-201. Ara wkoll l-argumenti ta’ Fitzmyer, *The Gospel according to Luke X-XXIV*, 1556.

<sup>45</sup> Ara McBride, *Emmaus*, 121.

<sup>46</sup> Ara Chenu, *I discepoli di Emmaus*, 41.

<sup>47</sup> Ara Gen 18:1-25.

<sup>48</sup> Ara Lq 24:15a; Gen 18:1-2a.

<sup>49</sup> Ara Lq 24:15, 29; Gen 18:2b-5.

<sup>50</sup> Ara Lq 24:17-27; Gen 18:9-14.

<sup>51</sup> Ara Lq 24:30; Gen 18:7.

<sup>52</sup> Lq 24:27; Gen 18:10.14.

<sup>53</sup> Lq 24:31; Gen 18:33.

<sup>54</sup> Ara Imħi 13:1-22. Ara Guillaume, *Luc interprète des anciennes traditions sur la résurrection de Jésus*, 84. Ara wkoll Alsup, *The Post-Resurrection Appearance Stories of the Gospel Tradition*.

<sup>55</sup> Fuq dan il-punt ara Lucien Legrand, “Christ in the Fellow Traveller: The Emmaus Story in Lk 24:13-35, *Indian Theological Studies* 19 (1982): 33-34.

<sup>56</sup> Ara Atti 1:3.

Għemmaws tirrifletti l-konvinzjoni Nisranija bikrija li kien biss permezz ta' laqgħa ma' Kristu Rxox li xi ħadd seta' jasal biex jifhem it-tifsira tal-passjoni, il-mewt u l-qawmien ta' Ĝesù li kienu digħà mħabbrin fl-Iskrittura.<sup>57</sup>

Numru kbir ta' bibliсти li studjaw il-ġraffa ta' Għemmaws jinnutaw ukoll li l-ġraffa tal-laqgħa ta' Filippu mal-ewnuku Etijopiku f'Att 8 hi ffurmata b'mod deliberattiv fuq il-ġraffa tad-dixxipli ta' Għemmaws.<sup>58</sup> Filwaqt li ma nistgħux niċħdu dan, nistqarru wkoll li hemm differenzi bejn dawn iż-żewġ episodji, pereżempju fir-rwol tal-Iskrittura li tikkostitwixxi *tweġiba* f'Luqa 24 filwaqt li tifforma *mistoqsijsa* f'Att 8. Minbarra hekk, f'Luqa 24 insibu enfasi missjunarja f'kuntrast mal-ewnuku li ma jirritornax Ĝerusalem.

Studjużi oħrajn, imbagħad, jinnutaw parallelizmu inqas evidenti bejn is-sejba tat-tfajjal Ĝesù fit-Tempju<sup>59</sup> ma' dak li naqraw f'Luqa 24. Fiż-żewġ kaži għandna vjaġġ: l-ewwel vjaġġ hu rrakkuntat fit-tmiem tal-Evanġelju tal-infanzja, filwaqt li t-tieni vjaġġ jikkonkludi n-narrattiva tal-Evanġelju kollu. It-tnejn għandhom bħala eżitu l-missjoni: fl-ewwel każ, il-missjoni ta' Ĝesù, fit-tieni wieħed, il-missjoni tal-appostli. In-niket tal-ġenituri nistgħu nxebbhuh ukoll man-niket tad-dixxipli ta' Għemmaws, filwaqt li fiż-żewġ kaži għandna t-telfa ta' Ĝesù, u l-evokazzjoni għat-tielet jum flimkien mal-użu tal-espressjoni "kien meħtieġ" sabiex titfisser ir-rieda ta' Alla.<sup>60</sup> Nolland jikkumenta fuq dan il-parallelizmu bejn Lq 24 u Lq 1-2, u jżid li forsi jkun aħjar jekk semplicejment ninnutaw kif bosta fatturi użati f'Lq 24 jiżguraw li l-qarrej iħares lura lejn l-ewwel parti tal-evanġelju, hekk kif ikun qed jaqra l-aħħar parti. F'dawn iż-żewġ sezzjonijiet tal-evanġelju skont San Luqa nsibu attenzjoni komuni fuq il-belt ta' Ĝerusalem, ir-rwol tal-angli, ir-reazzjonijiet umani, u t-tfittxija għal xejn għal Ĝesù.<sup>61</sup>

---

<sup>57</sup> Ara Nolland, *Luke 18:35-24:53*, 1200.

<sup>58</sup> Ara pereżempju, James M. Gibbs, "Luke 24:13-33 and Acts 8:26-39: The Emmaus Incident and the Eunuch's Baptism as Parallel Stories," *Bangalore Theological Forum* 7 (1975): 17-30; Cord H. Lindijer, "Two Creative Encounters in the Work of Luke: Luke xxiv 13-35 and Acts viii 26-40," in *Miscellanea Neotestamentica: Studia ad NT praesertim pertinentia a sociis sodalicii Batavi, cuius nomen Studiosorum Nti Conventus, anno 1976 quintum lustrum complentis suscepta*, ed. T. Baarda et al. Novum Testamentum Supplements 48 (Leiden: Brill, 1978), 2:77-85. Ara wkoll Chenu, *I discepoli di Emmaus*, 38-39 fejn b'mod mill-aktar metikoluż jagħti l-parallelizmu bejn dawn iż-żewġ episodji.

<sup>59</sup> Ara Lq 2:41-50.

<sup>60</sup> Ara Lucien Legrand, "Deux voyages. Luc 2,41-50; 24,13-33," fi *À cause de l'Évangile*, ed. R. Refoulé. Lectio Divina, 123 (Paris: Éditions du Cerf, 1985), 417 fejn jagħti enfasi wkoll lill-korrispondenza strutturali bejn iż-żewġ rakkonti, anke jekk huma diversi.

<sup>61</sup> Ara Nolland, *Luke 18:35-24:53*, 1178-1179.

Studjuži oħrajin bħal Jeanne d'Arc<sup>62</sup> imbagħad jistabbilxxu saħansitra parallelizmu bejn il-parabbola tas-Samaritan it-Tajjeb u Luqa 24.<sup>63</sup> Dan il-parallelizmu iżda aktar jixhet dawl fuq il-mod kif San Luqa kien iqis il-ħajja ta' Ĝesù li kellha tkun tirrifletti fil-ħajja tal-Knisja tal-bidu, milli kif għandna nifhmu l-ġraja tad-Dixxipli ta' Għemmaws.<sup>64</sup>

### **L-istruttura tal-episodju ta' Għemmaws**

Numru ta' kummentarji u studji oħra fuq l-Evanġelju skont San Luqa għamlu attentati differenti biex jipprezentaw l-istruttura li fuqha hi mibnija l-ġraja tad-dixxipli ta' Għemmaws f'Luqa 24. Hemm min traċċċa struttura "kjażmika" jew "simetriji konċentrīci" għall-episodju ta' Għemmaws.<sup>65</sup> Għalkemm dan ma jfissirx li bilfors San Luqa ried jibni dan ir-rakkont b'dan il-mod xjentifiku, l-istruttura li traċċjaw dawn l-istudjuži hi waħda mill-aktar interessanti. Ser nippreżentaw waħda minn dawn l-istrutturi suggeriti b'ittri li jindikaw kif l-espressjonijiet tat-test jgħinuna nindividwalizzaw is-simetrija tar-rakkont. Ser insegwu l-istruttura kjażmika mogħtija minn Bruno Chenu<sup>66</sup> li kien qed isegwi xogħol ta' bibliсти oħra bħal Louis Dussaut,<sup>67</sup> Roland Meynet<sup>68</sup> u Jeanne d'Arc.<sup>69</sup>

- G** KIENU SEJRIN (bil-Grieg: *ēsan poreuoménoi*) – barra minn ġerusalem (v.13)
- H** JITĦADTU (bil-Grieg: *ħomiloun*) – BEJNIETHOM (bil-Grieg: *autoi*) (v.14)
- I** \*\* ĢESÙ NNIFSU (bil-Grieg: *autòs lesous*) – baqa' miexi MAGħHOM (bil-Grieg: *syneporeúeto autois*) (v.15)
  - \*\* U ĠARA (bil-Grieg: *kai egéneto*) (v.15)
- J** GĦAJNEJHOM – kellhom xi jżommhom (bil-Grieg: *ekratounto*) – MA SETGHUX JAGħRFUH (bil-Grieg: *me epignōnai autòn*) (v.16)
- K** *vjolenza, diskussjoni u waqfa* (bil-Grieg: *estáthēsan*) (v.17)
- L** *Impressjoni ta' xi ħadd li ma jafx x'ġara* (v.18).

---

<sup>62</sup> Jeanne d'Arc, *Les pèlerins d'Emmaüs* (Paris: Éditions du Cerf, 1977), 196f.

<sup>63</sup> Ara Lq 10:25-37.

<sup>64</sup> Fuq dan il-punt ara Nolland, *Luke 18:35-24:53*, 1200.

<sup>65</sup> Ara ibid., 1199. Ara wkoll Rossé, *Il Vangelo di Luca*, 1019.

<sup>66</sup> Chenu, *I discepoli di Emmaus*, 42-43.

<sup>67</sup> Ara Louis Dussaut, "Le Triptyque des Apparitions en Luc 24," *Revue Biblique* 94 (1987): 161-213.

<sup>68</sup> Ara Roland Meynet, *Jésus passe* (Paris: Éditions du Cerf, 1999).

<sup>69</sup> Ara d'Arc, *Les pèlerins d'Emmaüs*.

- M** DAK LI ĠARA LIL ĠESÙ (bil-Grieg: *autò(i) ta perì lesou*) (v.19)
- N** PROFETA (bil-Grieg: *prophētēs*) – FIL-KLIEM (bil-Grieg: *lógō(i)*) (v.19)
- O** TAWH/SALLBUH (bil-Grieg: *parédōkan*) (v.20)
- P** *Delužjoni tad-dixxipli:* AĦNA KONNA NITTAMAW (bil-Grieg: *elpízomen*)  
(v.21)
- Q** NISA (bil-Grieg: *gynaikés*) – XI WHUD (bil-Grieg: *tines*) – TAGħNA  
(bil-Grieg: *ex ḥemōn*) – QABAR (bil-Grieg: *mnēmeion*) – MA  
SABUHX (bil-Grieg: *me ḥeurousai*) – ĠEW JGHIDU (bil-Grieg:  
*ēlthon*) - RAW (bil-Grieg: *ħeōrakénai*) (vv.22-23)
- QALULHOM LI HU HAJ (bil-Grieg: *légousin autòn zēn*) (v.23)
- Q'** MARRU (bil-Grieg: *apēlthón*) - XI WHUD (bil-Grieg: *tines*) –  
TAGħNA (bil-Grieg: *tōn syn ḥēmin*) – IL-QABAR (bil-Grieg:  
*mnēmeion*)  
– SABU (bil-Grieg: *ħeuron*) - NISA (bil-Grieg: *gynaikeis*)  
– KIF KIENU QALU (bil-Grieg: *eipon*) - MA RAWHX (bil-Grieg: *autòn  
ouk eidon* (v.24)
- P'** *Id-delužjoni ta' ġesù:* tqal biex temmnu ... (Bil-Grieg: *bradeis tē(i)  
kardía(i) tou pisteúein*) (v.25)
- O'** ibati (Bil-Grieg: *pathein*) (v.26)
- N'** PROFETI (Bil-Grieg: *prophētōn*) – JFISSRILHOM (Bil-Grieg:  
*diermēneusen autois*) (v.27)
- M'** LI KIEN HEMM FUQU (Bil-Grieg: *perì ħeautou*) (v.27)
- L'** *I-impressjoni li kien ser jibqa' sejjer 'il bogħod* (v.28)

**K'**      *vjolenza (stedina) u waqfa (v.29)*

- J'**      *\*\* infetħulhom* (bil-Grieg: *diēnoíchthēsan*) – **GħAJNEJHOM** (bil-Grieg: *ophalmoi*) – **GħARFUH** (bil-Grieg: *epégnōsan autòn*) (v.31)  
*\*\* U ġARA ...* (bil-Grieg: *kai egéneto*) (v.30).
- I'**      **HU NNIFSU** (bil-Grieg: *autòs*) – **GħAB** (bil-Grieg: *áphantos*) – **MINN QUDDIEMHOM** (bil-Grieg: *ap' autōn*) (v.31).
- H'**      **BDEW JGħIDU** (bil-Grieg: *eipan*) – **WIEħED LILL-IEħOR** (bil-Grieg: *pros allēlous*) (v.32).
- G'**      **REĞGHU LURA** (bil-Grieg: *hypéstrepsan*) – **LEJN ĠERUSLEMM** (bil-Grieg: *eis Ierousalēm*) (v.33).

### L-ESEĠEŻI TAT-TEST

“Dakinhar stess ġara li tnejn minnhom kien sejrin lejn raħal jismu **Għemmaws, xi sittin stadju bogħod minn Ġerusalem, jitħaddtu bejniethom fuq kulma kien ġara”** (vv.13-14),

### Nota Kronoloġika

L-istorja tad-dixxipli ta’ **Għemmaws** tibda fil-vers 13 b’nota tipika ta’ San Luqa “U araw” (bil-Grieg: *kai idou*).<sup>70</sup> Din in-nota tiġi tradotta fit-traduzzjoni tal-*Għaqda Biblika Maltija*, bil-kelma “ġara” għalkemm *il-Bibbja Saydon* tkalli dak li jikteb San Luqa “u ara.” L-espressjoni bil-Grieg *kai idou* hawnhekk tagħmel parti mill-istil ta’ San Luqa fuq l-imitazzjoni tas-LXX. L-istorja mbagħad tiprova nota kronoloġika: “Dakinhar stess ...”<sup>71</sup> li permezz tagħha l-Evanġlista San Luqa jeħodna għall-istess jum meta nstab il-qabar

---

<sup>70</sup> Ara Lq 1:20.31.36; 2:25; 5:12.18; 7:12 eċċ.

<sup>71</sup> Lq 24:13.

vojt f’ “l-ewwel jum tal-ġimġħa,”<sup>72</sup> in-nota li biha jiftaħ il-kapitlu 24.<sup>73</sup> San Luqa jgħaqqa din in-nota kronoloġika mal-ewwel vjaġġ li żewġ dixxipli kien qed jagħmlu minn Ĝerusalem “lejn raħal jismu Għemmaws.”<sup>74</sup> Dan narawh ukoll fil-vv.22-24 fejn iż-żewġ dixxipli jiġbru fil-qosor f’dak li jirrappurtaw il-ġrajjiet rakkuntati fil-vv.1-12, hekk kif l-aħħar vers tar-rakkont, il-vers 35 jiġbor fil-qosor l-esperjenza personali ta’ dawn iż-żewġ dixxipli fit-transizzjoni tal-episodju li jsegwi. L-episodju jagħti indikazzjonijiet oħra tal-ħin jew żmien bħal fil-vers 33 fejn naqraw: “Dak il-ħin stess qamu u reġgħu lura Ĝerusalem.” B’dan il-mod, l-evangelista jagħmel żgur li l-qarrej jifhem li l-ġrajjiet kollha f’dan l-aħħar kapitlu seħħew fi żmien 24 siegħa.

### Kuntrast simetriku

Ir-rakkont nistgħu nifhmu fi prospettiva ta’ binja ta’ kuntrast simetriku li jsegwi moviment doppju. Fl-ewwel parti li twassal sal-vers 24 tiġbor fiha separazzjoni u diviżjoni: iż-żewġ dixxipli jitbiegħdu mhux biss minn Ĝerusalem, il-post fejn iseħħi il-qawmien ta’ Kristu mill-mewt, imma wkoll minn sħabhom id-dixxipli. Dawn iż-żewġ dixxipli huma mifruða wkoll fihom infushom għall-fatt li mhux biss ma jagħrfux lil Ĝesù li Itaqa’ magħhom fit-triq imma wkoll minħabba li ma fehmux il-ġrajjiet tas-salvazzjoni kif kellhom iseħħi. B’dan il-mod, dawn id-dixxipli huma ppreżentati bħala persuni mdejqa u diżappuntati.

Kollox jinqaleb ta’ taħt fuq mill-vers 25 fejn Ĝesù jsir is-suġġett tal-azzjonijiet u jieħu kontroll tas-sitwazzjoni: hu Ĝesù li jispjega dak li kien ġara lil “Ġesù ta’ Nazaret” fid-dawl tal-Iskrittura. Imbagħad, hu jassumi r-rwol tas-sid li jilqa’ lil dawn il-vjaġġaturi fid-dar bil-ġest tal-“qsim tal-ħobż.” Hekk “id-distanzi” jitħassru kollha: id-dixxipli jagħrfu lil Ĝesù, il-qalb tad-dixxipli “imkebbsa” twassal biex dawn jirritornaw Ĝerusalem fil-komunità tad-dixxipli minn fejn kienu telqu.

L-episodju hu mibni fuq żewġ vjaġġi f’direzzjonijiet opposti: l-ewwel vjaġġ ha liż-żewġ dixxipli minn Ĝerusalem għal Għemmaws u t-tieni vjaġġ jieħu l-istess dixxipli fid-direzzjoni opposta minn Għemmaws għal Ĝerusalem. Żgur li t-tema tal-vjaġġ hi waħda importanti fit-teologija ta’ San Luqa. Il-motif tal-vjaġġ digħi evidenti bi prominenza

<sup>72</sup> Lq 24:1.

<sup>73</sup> L-argument ta’ xi wħud bħal Edward E. Ellis, *The Gospel of Luke* (London: New Century Bible, 1974), 276, li jidentifikaw dan bħala “t-tmien jum,” il-bidu ta’ holqien ġdid hu biss attentat dubjuż sabiex jiġi spjegat dan ir-rakkont fid-dawl ta’ hsieb Nisrani tardiv u m’għandu l-ebda baži reali fit-test. Fit-Tradizzjoni Sinottika u dik ta’ San Ĝwann din in-nota temporali ssir: “L-ewwel jum tal-ġimġħa,” jiegħiieri l-jum tal-ħadd.

<sup>74</sup> Lq 24:13.

kbira fir-rakkonti tat-twelid u tal-infanzja ta' Ĝesù<sup>75</sup> jikseb dawl ġdid minn 9:51 fejn dan l-Evanġlista b'mod konxju jippreżentalna lil Ĝesù fi triqtu lejn Ĝerusalemm.<sup>76</sup> "Il-parabboli ta' Ĝesù wkoll spiss jiddeskrivu itinerarju: l-iben il-ħali; is-samaritan it-tajjeb ... il-missjoni tal-appostli kellha tkun itinerarju minn Ĝerusalemm għat-truf kollha tal-art, b'mod li 'it-triq' kellu jsir l-isem li bih jissejħu l-ewlenin insara. Għal San Luqa, id-dixxiplu ta' Ĝesù hu qabel xejn, 'sieħeb tal-vjaġġ.'"<sup>77</sup>

### **It-tema tal-vjaġġ**

It-tema tal-vjaġġ fir-rakkont tad-dixxipli ta' Ghemmaws hi mmarkata b'serje ta' verbi li juža l-Evanġlista u li lkoll juru moviment jew spostamenti:<sup>78</sup> "sejrin";<sup>79</sup> "resaq lejhom";<sup>80</sup> "baqa' miexi";<sup>81</sup> "intom u miexja";<sup>82</sup> "qorbu";<sup>83</sup> "fejn kienu sejrin";<sup>84</sup> "jibqa' sejjer";<sup>85</sup> "fit-triq";<sup>86</sup> "qamu u reġġħu lura";<sup>87</sup> "fit-triq."<sup>88</sup> Ma' dawn inżidu wkoll il-verbi marbuta mal-vjaġġ fir-rappurtagġġ taż-żewġ dixxipli lill-vjaġġgatur: "marru."<sup>89</sup>

Forsi f'dan il-punt tal-istorja tajjeb nistaqsu għaliex dawn iż-żewġ dixxipli telqu lil Ĝerusalemm. Joachim Jeremias iżomm li ż-żewġ dixxipli li jissemmew f'dan l-episodju ta' Ghemmaws aktarx li kien qed jirritornaw id-dar wara li kien cċelebraw il-festa tal-Ġhid.<sup>90</sup> Il-fatt iżda li dawn iż-żewġ dixxipli kien qed jitilqu minn Ĝerusalemm ifisser li huma kien qed imorru direttament kontra l-ordni ta' Kristu Rxoxt lid-dixxipli biex ma

<sup>75</sup> Ara Edward Sri, *Rethinking Mary in the New Testament* (San Francisco: Ignatius, 2006).

<sup>76</sup> Ara Luca Bassetti, *Il viaggio della parola e del discepolo nel Vangelo di Luca* (Trapani: Il pozzo di Giacobbe, 2012).

<sup>77</sup> Chenu, *I discepoli di Emmaus*, 46.

<sup>78</sup> Fuq dawn il-verbi f'rabta mal-vjaġġ f'Lq 24:13-35 ara Bernard P. Robinson, "The Place of the Emmaus Story in Luke-Acts," *New Testament Studies* 30 (1984): 481-82; Robert J. Karris, "Luke 24:13-35," *Interpretation* 41 (1987): 57-58; Arthur Just Jr, *The Ongoing Feast: Table Fellowship and Eschatology at Emmaus* (Pueblo, Collegeville, MN: Liturgical, 1993), 58; Dillon, *From Eyewitnesses to Ministers of the Word*, 89-90;

<sup>79</sup> Lq 24:13.

<sup>80</sup> Lq 24:15.

<sup>81</sup> Lq 24:15.

<sup>82</sup> Lq 24:17.

<sup>83</sup> Lq 24:28.

<sup>84</sup> Lq 24:28.

<sup>85</sup> Lq 24:28.

<sup>86</sup> Lq 24:32.

<sup>87</sup> Lq 24:33.

<sup>88</sup> Lq 24:35.

<sup>89</sup> Lq 24:22.24.

<sup>90</sup> Ara Joachim Jeremias, *The Eucharistic Words of Jesus* (London: SCM, 1966), 72, no.2.

jitilqux minn din il-Belt sakemm jirċievu l-Ispirtu.<sup>91</sup> It-tluq ta' dawn iż-żewġ dixxipli mela jimmarka l-bidu ta' qasma 'l bogħod mit-tama li kien tahom Ĝesù.<sup>92</sup>

## Il-lokalizzazzjoni ta' Għemmaws

Il-lokalizzazzjoni tad-destinazzjoni Għemmaws tidher li mhix ivvintata minn San Luqa.<sup>93</sup> L-Evanġelista li jagħtina d-distanza ta' dan il-vjaġġ jagħmel dan b'mod preċiż. Hu ma jiktibx li d-distanza bejn ġersusalemm u Għemmaws kienet "madwar 60 stadju," jew "xi" kif naqraw fit-traduzzjoni tal-*Għaqda Biblika Maltija*, iżda sempliċiment "sittin stadju," (bil-Grieg: *stadious heksēkonta*).<sup>94</sup> Tlieta huma l-postijiet ewlenin suġġeriti għal "Għemmaws" li jsemmi San Luqa hawnhekk.

*Emmaous*, magħrufa digħi minn żmien il-Makkabin<sup>95</sup> u li tissemma wkoll minn ġużeppi Flavju.<sup>96</sup> Fis-sena 223 WK, l-isem ta' dan il-post inbidel għal Nicopolis.<sup>97</sup> L-isem modern ta' dan ir-raħal hu 'Amwas, l-isem Għarbi għall-forma Griega *Emmaous*, qrib Latrun.<sup>98</sup> Id-distanza twila ta' dan il-post minn ġerusalemm toħloq diffikultà sabiex nidentifikaw dan il-post bħala r-raħal li jsemmi San Luqa.

It-tieni post suġġerit hu *Emmaous* imsemmi minn ġużeppi Flavju bħala post "30 stadju" bogħod minn ġerusalemm.<sup>99</sup> Fi żminijiet aktar reċenti dan il-post beda jissejja ġi Kuloniyeħ sakemm inqered fil-ġlied tal-1948.<sup>100</sup> Id-diffikultà hawnejkk hi d-distanza li prattikament hi biss in-nofs ta' dik mogħtija minn San Luqa.<sup>101</sup> Benoit jissuġġerixxi li San

<sup>91</sup> Ara Lq 24:49.

<sup>92</sup> Fuq dan il-punt ara Robert H. Smith, *Easter Gospels: The Resurrection of Jesus According to the Four Evangelists* (Minneapolis: Augsburg, 1983), 113.

<sup>93</sup> Ara Rossé, *Il Vangelo di Luca*, 1020.

<sup>94</sup> Dwar id-distanza mkejla hawnhekk bi stadji, ara wkoll ġw 6:19; 11:18; Apok 14:20; 21:16.

<sup>95</sup> Ara 1 Makk 3:40, 57; 4:3.

<sup>96</sup> *Jewish Wars* 2.4,3 § 63; 2.5,1 § 71, jew *Emmaous Ant.* 17.10,7 § 282; 17.10,9 § 291.

<sup>97</sup> Ewsebju jiddentifika dan il-post bħala r-raħal li minnu kien ġej Kleofa. Hekk ukoll San ġilormu u l-kittieb tas-Seklu 5, Sozomen. Għal aktar dettalji ara Fitzmyer, *The Gospel According to Luke X-XXIV*, 1560.

<sup>98</sup> Ara Fitzmyer, *The Gospel According to Luke X-XXIV*, 1560.

<sup>99</sup> Ara *Jewish Wars* 7.6,6 § 217.

<sup>100</sup> Għal aktar dettalji ara Fitzmyer, *The Gospel according to Luke X-XXIV*, 1562.

<sup>101</sup> Fost l-istudjuži li jissuġġerixxu dan il-post bħala r-raħal li jsemmi San Luqa insibu lil John M. Creed, *The Gospel according to Luke* (London: Macmillan & Co., 1930), 295.

Luqa b'mod żbaljat ta d-distanza għall-vjaġġ minn Ĝerusalemmin għal Għemmaws u lura.<sup>102</sup>

It-tielet, sa minn żmien il-Kruċjati l-villaġġ ta' *el-Qubeibeh*, madwar 63 stadju minn Ĝerusalem fit-triq ta' Lydda, ġie identifikat bħala Għemmaws li jsemmi San Luqa. Xi Għarab moderni, għalkemm mhux aktar kmieni mis-seklu 20, jirreferu għal dan il-villaġġ bħala 'Amwas. Għalkemm dan il-post hu qrib is-60 stadju li jsemmi San Luqa, hu ma kienx magħruf fis-Seklu 1 WK.<sup>103</sup>

Minbarra d-diffikultà li hemm biex nagħżlu liema wieħed minn dawn it-tiet postijiet seta' kien il-post li jsemmi San Luqa, hemm ukoll il-problema tad-distanza bejn Ĝerusalem u Għemmaws. Filwaqt li numru ta' manuskritti jagħtu d-distanza ta' "60 stadju," manuskritti oħra u xi Missirijiet tal-Knisja bħal Ewsebju, Ġilormu, Sozomen jagħtu distanza differenti ta' "mija u sittin stadju" (bil-Grieg: *stadious ḥekanton ħeksēkonta*).<sup>104</sup> Jekk stadju jikkorrispondi għal 185 metru, 60 stadju jikkorrispondu għal madwar ħdex il-kilometru, filwaqt li 160 stadju jikkorrispondu għal madwar 30 kilometru.<sup>105</sup> Jista' jkun li din id-distanza ta' 160 stadju daħlet maż-żmien sabiex jiġi identifikat Nicopolis bħala l-Għemmaws ta' San Luqa.<sup>106</sup> Jekk inhu hekk, il-qari varjant hu emenda ta' korruzzjoni testwali primitiva.

Għalkemm m'għandniex il-possibbiltà li nkunu certi mill-post eżatt ta' dan ir-raħal li lejh dawn iż-żewġ dixxipli kienu mexjin, meta nqisu l-problemi testwali u l-possibilitajiet ta' identifikazzjoni, kif ukoll il-problema li kellu San Luqa dwar il-ġeografija tal-Palestina, ir-raġuni l-għala dan l-Evanġelista jsemmi dan il-post tidher biss li hi intenzjonata sabiex iż-żomm il-ġrajja fil-vičinanza ta' Ĝerusalem.<sup>107</sup> Hemm jiftaħ dan l-evanġelju, eżattament fit-Tempju ta' Ĝerusalem u hemm jagħlaq fl-istess post. Il-belt il-qaddisa

<sup>102</sup> Ara Pierre Benoit, *Passion and Resurrection* (New York: Herder and Herder, 1969), 271-274.

<sup>103</sup> Fost l-istudjuži li jżommu din l-identifikazzjoni hemm Prosper-Marie Viaud, *Qoubeibeh Emmaus évangélique: Etude archéologique de son église et de la maison qu'elle enclave* (Jerusalem: Saint-Sauveur, 1930); Antonin De Guglielmo, "Emmaus," *Catholic Biblical Quarterly* 3 (1941): 293-301.

<sup>104</sup> Ara Alberto Vaccari, "L'Emmaus di S. Luca: Punti sugli i," *Antonianum* 25 (1950): 493-500.

<sup>105</sup> Ara Chenu, *I discopoli di Emmaus*, 45.

<sup>106</sup> Ara Gustaf H. Dalman, *Sacred Sites and Ways* (London: SPCK, 1935), 226-31; Louis-Hugues Vincent u Félix-Marie Abel, *Emmaus: Sa basilique et son histoire* (Paris: Leroux, 1932).

<sup>107</sup> Ara I. Howard Marshall, *The Gospel of Luke*. The New International Greek Testament Commentary (Grand Rapids, MI: Paternoster, 1978), 892 fejn jikkwota x-xogħol ta' Gerhard Lohfink, *Die Himmelfahrt Jesu* (München, 1971), 207f, 264f.

hi tassegħi l-epiċentru taż-żjara ta' Alla, il-post li lejh Ģesù dawwar wiċċu f'mixja twila<sup>108</sup> u li wasslitu għall-“eżodu”<sup>109</sup> tiegħu. Mhuwiex possibli li profeta jmut barra Ĝerusalem.

Dan ifisser li l-post eżatt ta' Għemmaws, li tant studjuži ppruvaw jiddentifikaw hu biss ta' interessa periferiku.<sup>110</sup> Fid-dawl ta' dan, Bruno Chenu jikkonkludi li Għemmaws hu l-villaġġ li “ma jinstab imkien.”<sup>111</sup> Id-destinazzjoni vera ta' dawn iż-żewġ dixxipli kienet tikkonsisti filli jiskopru mill-ġdid it-tifsira tal-punt tat-tluq tagħhom: Ĝerusalem. “Hekk kif il-vjaġġ ġeografiku jimxi minn Ĝerusalem għal Ĝerusalem, il-vjaġġ ġenwin jimxi mid-desolazzjoni għat-tama, mill-ġħamad għal dawl tal-ġħarfien, minn taħwid (għal wieħed li bih id-dixxipli) jifhmu, mill-mewt għall-ħajja. Fil-ġrajja ta' Għemmaws id-destinazzjoni vera tad-dixxipli hi li jifhmu li l-mewt u l-qawmien ta' Ģesù jimmarkaw il-milja tat-tama.”<sup>112</sup>

### **Id-diskussjoni tad-dixxipli**

Wara li San Luqa jinfurmana li dawn iż-żewġ dixxipli kien fu triqhom lejn Għemmaws hu jżid li fit-triq kien qed “jithaddtu bejniethom fuq kulma kien ġara.”<sup>113</sup> Il-verb bil-Grieg li jużà l-evangelista hawnhekk għal “jithaddtu” hu *homileō* li jerġa' jużah fil-vers ta' wara, il-vers 15.<sup>114</sup> L-użu tal-imperfett għall-verb “jithaddtu” hawnhekk jindika li din id-diskussjoni kienet waħda fit-tul u kontinwa. Fit-triq, id-dixxipli kien qed jithaddtu “fuq kulma (bil-Grieg: *peri pantōn*)<sup>115</sup> kien ġara (bil-Grieg: *symbebēkötōn*).”<sup>116</sup> Il-kontenut tad-diskussjoni bejn iż-żewġ dixxipli hu specifikat fil-versi 19 sa 24 meta huma jispjegaw lill-vjaġġatur dak li kien għaddha minn Ģesù ta' Nazaret fil-passjoni, il-mewt u s-sejba tal-qabar vojt.

<sup>108</sup> Ara Lq 9:51.

<sup>109</sup> Ara Lq 9:31.

<sup>110</sup> Fid-dawl ta' dan ninnutaw li l-uniku post ieħor fejn dan l-evangelista jindika d-distanza hu meta jagħtina x-xena tat-tlugħi is-sema ta' Ģesù f'Att 1:12 fejn naqrav: “Imbagħad reġgħu lura lejn Ĝerusalem mill-ġħolja msejħha taż-Żebbuġ, li hi l-bogħod mill-belt daqs il-mixja tas-Sibt.” Mill-ġdid hawnhekk ninnutaw li r-referenza għad-distanza tingħata sabiex tinżamm iċ-ċentralità tal-belt ta' Ĝerusalem.

<sup>111</sup> Chenu, *I discepoli di Emmaus*, 45.

<sup>112</sup> McBride, *Emmaus*, ix.

<sup>113</sup> Lq 24:14.

<sup>114</sup> Ara wkoll Atti 20: 11; 24:26.

<sup>115</sup> Ara wkoll Lq 3:19.

<sup>116</sup> Ghall-użu tal-kelma bil-Grieg *sumbaino* ara wkoll Atti 3:10; 20:19; 21:35.

Fitzmyer, *The Gospel According to Luke X-XVIV*, 1562 jiġbed l-attenzjoni għad-differenza bejn din l-espressjoni newtra u *peplērophorēmena* użata f'Lq 1:1.

**“(U ġara) li huma u jitħaddtu u jitkixfu bejniethom, Ĝesù nnifsu resaq lejhom u baqa’ miexi magħhom. Imma għajnejhom kellhom xi jżommhom u ma setgħux jagħrfuh”(vv.15-16).**

Nieqsa mit-traduzzjoni tal-*Għaqda Biblika Maltija* hi l-ewwel frazi li biha fit-test Grieg San Luqa jiftaħ il-vers 15: *kai egeneto - bil-Malti “U ġara.”*<sup>117</sup> Imbagħad I-Evanġlista juža żewġ verbi biex jiddeskrivi l-konverżazzjoni ta’ bejn dawn iż-żewġ dixxipli (bil-Grieg: *homilein autous kai syżtein*) li l-*Għaqda Biblika Maltija* ttraduċi him hekk: “*jitħaddtu u jitkixxfu bejniethom*” filwaqt li l-*Bibbja Saydon* titraduċi: “*jitħaddtu u jistħarrġu bejniethom.*” Huma diversi t-traduzzjonijiet tat-tieni verb bil-Grieg *syżtein* li San Luqa digħà użah f’22:23 fir-rakkont tal-Aħħar Ċena meta wara li Ĝesù ħabbar it-tradiment ta’ wieħed mid-dixxipli, dawn “*bdew jistaqsu lil xulxin min minnhom kien se jagħmel dan.*”

## Il-vjaġġatur

Hu f’dan il-punt tan-narrattiva fejn San Luqa jintroduċi personagg ġidid fl-istorja. “*Ĝesù nnifsu*” (bil-Grieg: *autòs lesous*).<sup>118</sup> L-użu tal-kelma “innifsu” tenfasizza l-mod enfatiku li bih l-evanġlista jintroduċi lil Kristu Rxox li resaq lejn dawn iż-żewġ dixxipli “u baqa’ miexi magħhom.”<sup>119</sup> L-evanġlista jagħtina l-impressjoni li bħaż-żewġ dixxipli, dan il-vjaġġatur kien qed jitbiegħed minn Ġerusalem fi triqtu lejn xi mkien ieħor wara l-festa tal-Ġhid, kif jissuġġerixxi l-vers 28 meta dan il-vjaġġatur “*għamel tabirruhu li hu kien se jibqa’ sejjer aktar ‘il bogħod.*”

Il-qarrej iż-żda jaf dak li dawn iż-żewġ dixxipli ma jafux: il-personagg ġidid li daħal fix-xena mħuwiex semplicejment vjaġġatur, imma Ĝesù nnifsu! B’dan il-mod, l-evanġlista joħloq tensjoni “drammatika” li tissolva fl-aħħar tal-episodju meta dawn iż-żewġ dixxipli jagħrfu l-identità vera ta’ dan il-vjaġġatur li “resaq lejhom u baqa’ miexi magħhom.”<sup>120</sup>

## Iż-żjara ta’ Alla f’Ibnu Ĝesù

Ninnutaw hawnhekk l-użu ta’ żewġ verbi importanti li s-suġġett tagħhom hu Ĝesù nnifsu: “*resaq*” (bil-Grieg: *engásas*) u “*baqa’ miexi*” (bil-Grieg: *syneporeúeto autois*). Il-verb

<sup>117</sup> Hekk ukoll il-*Bibbja Saydon* thalli barra din il-frazi fil-vers 15.

<sup>118</sup> Ara wkoll Lq 20:42.

<sup>119</sup> Lq 24:15.

<sup>120</sup> Lq 25:15.

“resaq lejhom” hu familjari għal San Luqa.<sup>121</sup> Dan l-evanġelista juža dan l-istess verb biex jesprimi moviment gradwali li wassal għall-mewt u l-qawmien ta’ Ĝesù. Dan narawh mill-fatt li dan l-istess verb hu ripetut għal tliet darbiet fl-aħħar fażi tal-vjaġġ ta’ Ĝesù f’-Ġerusalem.<sup>122</sup>

L-istorja tar-rivelazzjoni spiss hi ppreżenata bħala serje ta’ żjarat min-naħha tal-Mulej lejn il-poplu tiegħu fi żminijiet partikulari. Id-distanza u s-separazzjoni kbira bejn Alla u l-bniedem tingħe-leb permezz tal-użu tal-lingwaġġ konvenzjonali użat għal dawn iż-żjarat li jesprimi t-tifsira ta’ kull żjara ta’ Alla lill-bniedem. B’dan il-mod, kull żjara ta’ Alla kif deskriitta fil-paġni tal-Kotba Mqaddsa, nistgħu nqisuhha bħala sinjal viżibbli tal-pjan divin li bih il-Mulej Alla juri l-imħabba u l-ġustizzja tiegħu, u allura bħala għan aħħari tas-salvazzjoni għall-bniedem.

San Luqa jaddotta dan il-kunċett taż-żjara ta’ Alla kif inhu espress fit-Testment il-Qadim sabiex jitkellem fuq kif is-salvazzjoni ta’ Alla li issa kienet prezenti fost il-bnedmin permezz tal-persuna ta’ Ĝesù.<sup>123</sup> L-idea kollha tas-salvazzjoni tiprovd ċ-ċavetta għat-teologija ta’ Luqa-Atti.<sup>124</sup> Digħi fir-rakkonti tat-tweliid ta’ Ĝesù, San Luqa jitkellem miż-żjara ta’ Alla bħala ż-żmien ta’ salvazzjoni. Hekk ikanta Žakkarija fit-tweliid ta’ ibnu ġwanni: “Imbierek il-Mulej, Alla ta’ Izrael, għaliex gie jżur (bil-Grieg: *epesképsato*) u jifdi (bil-Grieg: *lytrōsin*) l-poplu tiegħu.”<sup>125</sup> Din l-istqarrirra San Luqa jirrepetiha f’19:10 meta fid-dar ta’ Żakkew, Ĝesù jiġbor fil-qosor il-missjoni tiegħu b’dan il-mod: “Għax Bin il-bniedem gie jfitteg u jsalva l-mitluf.” L-istess evanġelista jurina wkoll kif fil-ħafna mirakli li kien qed jagħmel Ĝesù, in-nies għarfu ż-żjara ta’ Alla fosthom: “Profeta kbir qam fostna,’ u ‘Alla żar (bil-Grieg: *epesképsato*) il-poplu tiegħu.”<sup>126</sup>

San Luqa jurina wkoll li din is-salvazzjoni li Ĝesù ġab miegħu hi ħafna drabi marbuta ma’ ikliet jew ġesti ta’ ospitaltà, sinjal tat-twettiq messjaniku tal-missjoni ta’ Ĝesù,<sup>127</sup> kif ukoll antiċipazzjoni tal-ikla messjanika meta popli mill-erbat irjieħ tad-dinja “jiġu mil-Lvant u mill-Punent, mit-Tramuntana u min-Nofsinhar u joqogħdu għall-mejda

<sup>121</sup> Il-verb *engásas* jintuża 18-il darba fl-evanġelju skont San Luqa, sitt darbiet fl-Atti tal-Appostli, filwaqt li nsibuh użat seba’ darbiet f’San Mattew, tliet darbiet f’San Mark u qatt f’San ġwann. Ara Chenu, *I discepoli di Emmaus*, 46.

<sup>122</sup> Ara Lq 19:29.37.41.

<sup>123</sup> Hans Conzelmann, *The Theology of Saint Luke* (London: Faber and Faber, 1969), 187 iżomm li t-tifsira tal-ħajja ta’ Ĝesù toħroġ mill-ğrajja ta’ salvazzjoni.

<sup>124</sup> Fost il-ħafna studji li jittrattaw l-importanza tal-kunċett ta’ salvazzjoni fil-kitbiet ta’ San Luqa ara François Bovon, *Luke: The Theologian, Fifty-five Years of Research (1950-2005)* (Waco, TX: Baylor University Press, 2006), 273-328.

<sup>125</sup> Lq 1:68.

<sup>126</sup> Lq 7:16. Għall-kunċett taż-żjara ta’ Alla fil-paġni tat-Testment il-Qadim u kif dawn ġew addottati minn San Luqa ara McBride, *Emmaus*.

<sup>127</sup> Ara Is 25:6; 55:1; 65:11.

fis-Saltna ta' Alla.”<sup>128</sup> Hu b'dan l-isfond f'moħħna li rridu nippruvaw naqraw id-dettall li San Luqa jinserixxi f'Lq 24:15 bħala parti mill-episodju tad-dixxipli ta' Għemmaws meta naqraw li “Ġesu nnifsu resaq lejhom u baqa' miexi magħhom.”

Il-Mulej jew forsi aħjar Kristu Rxoxt, kien qed iżur lil dawn iż-żewġ dixxipli f'din il-mixja ta' diżappunt tagħhom biex jagħtihom “is-salvazzjoni” tiegħu fl-aħbar li hu kien tassew ħaj. Għalkemm iżda Ġesù issa kien preżenti u miexi ma' dawn id-dixxipli, hu kien għadu mhuwiex preżenti għalihom bħala “il-Mulej,” imma biss bħala “vjaġġatur” u “barrani”<sup>129</sup> li ngħaqad magħhom fil-vjaġġ tagħhom “u baqa' miexi magħhom.”<sup>130</sup>

L-użu ta' dan it-tieni verb fil-vers 15 “baqa' miexi magħhom” (bil-Grieg: *syneporeuento autois*) hu l-istess wieħed li San Luqa juža f'7:11 fil-bidu tal-episodju tal-armla ta' Najn fejn naqraw: “Imbagħad mar f'belt jisimha Najn, u *marru miegħu* (bil-Grieg: *syneporeuonto*) d-dixxipli tiegħu u katra kbira ta' nies.” Hu f'din il-mixja maż-żewġ dixxipli ta' Għemmaws li Ġesù, bil-mod il-mod, jirrivelu lili nnifsu b'mod li San Luqa jurina li “aħna komunità li ninsabu f'mixja.”<sup>131</sup>

### L-ġħajnejn magħluqin

Numru ta' kummentarju jaqblu li r-raġuni l-ġħala ż-żewġ dixxipli ma għarfux lil Ġesù hi waħda divina. L-użu grammatikali tal-verb fil-passiv użat fil-v.<sup>132</sup> 16 għall-għajnejn tad-dixxipli li “kellhom xi jżommhom (bil-Grieg: *ekratounto*),” fil-Grieg bibliku jesprimi azzjoni magħmula mill-Mulej Alla stess. F'dan il-każ mela, kien il-Mulej Alla nnifsu li ried li dawn id-dixxipli ma jagħrfux l-identità ta' dan il-vjaġġatur li Itaqqa' magħhom fit-triq.<sup>133</sup> Xi kummentarji oħra iżda ma jeskludux li din l-azzjoni kienet ġejja mix-xitan.<sup>134</sup> Ikollna nistennew sal-ġest tal-qsim tal-ħobż biex l-ġħajnejn miżmuma ta' dawn iż-żewġ dixxipli jinfethu u jagħrfu lil Kristu Rxoxt. Għalissa iżda f'din il-faži tal-istorja, naqraw li ż-żewġ dixxipli “ma setgħux jagħrfuh (bil-Grieg: *mē epignōnai*).”<sup>135</sup>

Il-fatt li d-dixxipli ma setgħux jagħrfu lil Ġesù m'għandux iwassalna biex naħsbu li Ġesù deher f'xi “forma oħra” kif naqraw fit-tmiem tal-Evanġelju skont San Mark: “Wara dan, wera ruħu *taħt sura oħra* (bil-Grieg: *en ḥetera(i) morphē(i)*) lil tnejn minnhom huma u

<sup>128</sup> Lq 13:29.

<sup>129</sup> Ara Lq 24:18.

<sup>130</sup> Lq 24:15.

<sup>131</sup> Chenu, *I discepoli di Emmaus*, 46.

<sup>132</sup> Ara Rossé, *Il vangelo di Luca*, 1022; Fitzmyer, *The Gospel According to Luke X-XXIV*, 1563.

<sup>133</sup> Ara Nolland, *Luke 18:35-24:53*, 1201, fejn jikkwota wkoll Lq 18:34 - “Iżda minn dan kollu ma feħmu xejn; kien diskors li baqa' mistur għalihom, u ma feħmu xejn milli qal.” Ara wkoll Lq 9:45.

<sup>134</sup> Ghall-użu ta' dan il-verb f'San Luqa ara wkoll Lq: Lk 24, 16.31; Atti 3, 10; 12:14.

sejrin bil-mixi lejn ir-raba'.”<sup>135</sup> Filwaqt li ngħidu dan, irridu nfakkru f'dak li għedna meta tkellimna fuq il-motif li jgħaqqaq il-mod kif San Luqa jirrakkonta l-ġraja ta' Ĝhemmaws ma' stejjjer Griegi-Rumani ta' allat li jidhru f'forma umana li ma jintagħrfux mill-ewwel. Dan il-motif ta' Kristu Rxoxt li ma jintagħrafx mill-ewwel mill-persuni li lilhom jidher hu ripetut f'episodji oħra li nsibu fl-evanġelju skont San ġwann. Marija ta' Magdala fixklet lil Kristu Rxoxt mal-“ġardinar” sakemm dan sejhilha b'isimha u mbagħad għarfitu bħala l-Imgħallem li hi kienet qed tfittex b'tant ħerqa.<sup>136</sup> Hekk ukoll is-seba' dixxipli li marru jistadu, “ma kinux jafu li kien Ĝesù”<sup>137</sup> ir-raġel li raw ħdejn il-baħar ta' Tiberija.

San Luqa bħall-evangelista San ġwann joħloq sitwazzjoni ta' suspense għall-qarrej: meta u kif id-dixxipli se jaslu biex jagħrfu l-identità vera ta' dan il-vjaġġatur? F'dan kollu xi studjuži jiġbdu l-attenżjoni għar-referenza tal-ftuħ tal-ġħajnejn ta' Adam u Eva bħala l-ewwel espressjoni użata wara l-waqgħha tagħhom fid-dnub.<sup>138</sup> Min-naħha l-oħra, il-ftuħ ta' għajnejn id-dixxipli ta' Ĝhemmaws se tkun ukoll l-ewwel espressjoni li l-Evangelista San Luqa juža bħala ġest li jirrifletti l-grazzja ta' Alla għall-bniedem “fl-ewwel jum tal-ġimgħa.”<sup>139</sup> Mhux biss, imma l-ħobż bħala ikel fuq il-mejda fid-dar ta' Ĝhemmaws, fejn issa kien hemm id-dixxipli fil-preżenza ta' Kristu Rxoxt, hu l-maqlub tal-ikel tal-frott tas-siġra li waqqa' fid-dnub lil Adam u Eva.<sup>140</sup>

**“U hu qalilhom: ‘X’intom tgħidu bejnietkom intom u miexja?’ U huma waqfu, b’ħarsa ta’ niket fuq wiċċhom” v.17.**

### **II-ħarsa ta’ niket**

Hu l-vjaġġatur/Kristu Rxoxt li jiftaħ id-diskussjoni ma’ dawn iż-żewġ dixxipli tiegħu billi jistaqsihom fuq hiex kienu qed jitkellmu. Litteralment it-traduzzjoni tat-test Grieg *tínes ḥoi lógoi ħoutoui hija: “X’inhuma dawn il-kliem?”* It-tweġiba għal din il-mistoqsija kellha tikkonċentra fuq l-istess persuna ta’ Ĝesù li dawn iż-żewġ dixxipli ma setgħux jagħrfu.

---

<sup>135</sup> Mk 16:12.

<sup>136</sup> Ara ġw 20:13-15. Ara Martin Micallef, *The Importance of ‘Zeteo’ in the Gospel of John: Excerpt from Thesis presented for the Degree of Doctor of Sacred Theology* (Malta: University of Malta, 2010).

<sup>137</sup> ġw 21:4.

<sup>138</sup> Ara ġen 3:7.

<sup>139</sup> Lq 24:1.13.

<sup>140</sup> Fuq dan il-punt ara Chenu, *I discepoli di Emmaus*, 47, fejn hu jfakkuk ukoll li l-Atti tal-Appostoli jagħlaq bin-nota fejn San Pawl jikkwota lil Iżajja: “Tharsu kemm tharsu ma tarawwx” (Atti 28:26).

B'dan il-mod, f'din il-mistoqsija li jagħmlilhom Ģesù, San Luqa jorbot il-ġrajjiet li kienu għadhom kemm ġraw mat-tema tal-vjagġġ.

Imma qabel ma San Luqa jirrapporta t-tweġiba ta' dawn iż-żewġ dixxipli, hu jagħtina l-qagħda tagħhom ta' niket. L-espressjoni bil-Grieg: *skythropoi* hija tradotta bil-Malti: “b’ħarsa ta’ niket fuq wiċċhom.”<sup>141</sup> Il-ħarsa ta’ wiċċhom kienet tikxf dak li kien hemm f’qalbhom kif naqraw aktar tard fil-v.25 meta Ģesù jgħidilhom: “Kemm intom boloh u tqal biex temmnu kulma qalu l-profeti!” Dawn iż-żewġ dixxipli kien jonqoshom il-ferħ li kebbes qalb id-dixxipli l-oħra kif naqraw fin-nota li biha jagħlaq l-Evangelju skont San Luqa: “U mimlijin b’ferħ kbir reġgħu lura lejn Ĝerusalem, u qagħdu l-ħin kollu fit-tempju jbierku lil Alla.”<sup>142</sup> La l-aħbar tal-qabar vojt u lanqas il-kliem tan-nisa li wasslu lhom il-messaġġ tal-anġli ma biddel f’ferħ u t-tama n-niket li ħakem lil dawn id-dixxipli.

**“Imbagħad wieħed minnhom, jismu Kleofa, wieġeb u qallu: “Inti waħdek il-barrani f’Ġerusalem li ma tafx x’ġara hemmhekk f’dawn il-jiem?” (v.18).**

### Kleofa u d-dixxiplu l-ieħor/l-oħra

Nistgħu ngħidu li ż-żewġ dixxipli li jissemmew f'dan l-episodju huma parti minn grupp akbar ta' dixxipli li jissemmew fil-v.9 meta n-nisa marru jagħtu l-aħbar tal-qabar vojt “lill-Ħħax u lill-oħrajn kollha,” imma dawn m’emmnux dak li qalu n-nisa. Dan nistgħu naslu għaliex minħabba li Kleofa muwiex wieħed mill-Ħħax-il-Appostlu li jissemmew fil-v.10,<sup>143</sup> u għall-fatt li fil-v.33 iż-żewġ dixxipli marru lura Ĝerusalem għand “il-Ħħax.” Il-fatt li San Luqa jippreżenta biss “żewġ” dixxipli ma jidhirx li hu dettall aċċidental. San Luqa spiss juža n-numru tnejn fil-każ tax-xhieda: ħdejn il-qabar ta’ Ģesù nsibu “żewġ irġiel” li jħabbru l-qawmien ta’ Kristu.<sup>144</sup> Hekk ukoll jiġri fil-waqt tat-tlugħi is-sema ta’ Ģesù.<sup>145</sup> Fil-waqt tat-Trasfigurazzjoni ta’ Ģesù nsibu żewġ xhieda oħra: lil Mosè u Elija.<sup>146</sup> Meta Ģesù bagħħat lit-72 dixxiplu, bagħathom tnejn tnejn,<sup>147</sup> skont dak li kienet titlob il-liġi Lhudija fir-rigward tax-xhieda.

<sup>141</sup> L-istess espressjoni tintuża f'Mt 6:16.

<sup>142</sup> Lq 24:52.

<sup>143</sup> Fitzmyer, *The Gospel according to Luke X-XXIV*, 1560, ma jeskludix li d-dixxiplu l-ieħor bla isem hu wieħed mill-Ħħax.

<sup>144</sup> Ara Lq 24:4.

<sup>145</sup> Ara Atti 1:10.

<sup>146</sup> Ara Lq 9:30-32.

<sup>147</sup> Ara Lq 10:1. Ara wkoll Lq 7:18; 19:29.

L-ikonografija nisranija donnu li dejjem qieset lil dawn it-tnejn bħala *dixxipli r̥iegel*. Il-grammatika tat-test iżda filwaqt li tuża l-maskil fil-plural matul ir-rakkont kollu, tista' tindika referenza għal raġel u mara, possibbiltà ta' raġel u martu, li jista' jkun kienu sejri fid-dar tagħhom. Brendan Byrne, iżda jagħmel argument kontra li d-dixxiplu anonimu kien mara meta jikteb: "Aktar tard (v.18) insiru nafu li l-isem ta' wieħed minnhom – Kleofa: l-ieħor jibqa' mhux identifikat. Li dan hu wkoll dixxiplu raġel hu impliċitu fil-kuntrast ma' 'xi nisa' fil-v.22. Dawn iż-żewġ dixxipli jappartjenu lil dan il-grupp kbir ta' dixxipli r̥iegel li baqgħu jirrifjutaw li jemmnu r-rapport tan-nisa (ara v.11). Ĝesù jċanfarhom (v.25) minħabba dan. Jekk id-dixxiplu bla isem kienet mara, il-kuntrast bejn it-tweġiba tal-mara u dik tal-irġiel kien jintilef. Jiena naħseb li Luqa ried joħroġ dan il-kuntrast – favor in-nisa ... dawn tal-aħħar joħorġu bħala persuni aktar kredibbli mill-irġiel fir-rakkonti tal-qawmien li jagħtina San Luqa."<sup>148</sup>

Il-fatt li fl-evangelju Kleofa jissemma hawn biss, iġagħalna nistaqsu jekk dan huwiex dak li martu hi msemmija fir-rakkont tal-passjoni tar-Raba' Evangelju: "Kien hemm wieqfa ħdejn is-salib ta' Ĝesù ommu, oħt ommu, Marija ta' Kleofa, u Marija ta' Magdala."<sup>149</sup> Kummentarji oħra iżda jżommu li Kloefa li jissemma fir-rakkont tad-dixxipli ta' Ĝhemmaws m'għandu xejn x'jaqsam ma' Kleofa li jissemma fi ġw 19:25, minħabba li l-isem ta' dan tal-aħħar hu fil-forma Griega ta' isem Semitiku.<sup>150</sup> Jista' jkun iżda li Kleofa jissemma b'ismu f'Lq 24 minħabba li dan il-personaġġ kien magħruf biżżejjed fil-knisja ta' San Luqa.<sup>151</sup>

Fir-rigward tad-dixxiplu bla isem, kienu bosta dawk li ppruvaw jiddentifikaw. Hawn min ippropona li d-dixxiplu bla isem li kien miexi ma' Kleofa hu l-mara ta' Kleofa jew iben Kleofa.<sup>152</sup> Sa minn żmien Origine<sup>153</sup> saru diversi attentati sabiex jiddentifikaw il-kumpann ta' Kleofa bħala Pietru.<sup>154</sup> Dan iżda ma jidhix li hu l-każ minħabba li fil-v.34 naqraw kif

<sup>148</sup> Brendan Byrne, *The Hospitality of God: A Reading of Luke's Gospel* (Collegeville, MN: Liturgical Press, 1989), 187, n.2.

<sup>149</sup> Gw 19:25. Ara John E. Adams, "The Emmaus Story, Lk. Xxiv. 13-25: A Suggestion," *Expository Times* 17 (1905-1906): 333-335; C. Evelyn Charlesworth, "The Unnamed Companion of Cleopas," *Expository Times* 34 (1922-1923): 233-234.

<sup>150</sup> L-isem Kleofa hawnhekk hu l-abbrevjazzjoni tal-isem Kleopatra fil-forma maskili. Ara Fitzmyer, *The Gospel according to Luke X-XVI*, 1563.

<sup>151</sup> Ara Marshall, *The Gospel of Luke*, 894. Ara wkoll Fitzmyer, *The Gospel According to Luke X-XVI*, 1564.

<sup>152</sup> Ara Bruce M. Metzger, *A Textual Commentary on the Greek New Testament* (London: United Bible Societies, 1971), 185; Karl Bornhäuser, *The Death and Resurrection of Jesus Christ* (Bangalore: 1958), 221f. Benoit, *The Passion and Resurrection*, 275 jiffavorixxi lil Filippu d-djaknu bħala l-għajnej ta' din l-istorja imma m'hemmx prova għal dan.

<sup>153</sup> *Contra Cels.* 2.62,68 (GCS 2, 184, 190).

<sup>154</sup> Ara Roland D. Sawyer, "Was Peter the Companion of Cleopas on Easter Afternoon," *Expository Times* 61 (1949-1950): 191-193; Joseph H. Crehan, "St Peter's Journey to Emmaus," *Catholic Biblical Quarterly* 15 (1953) 418-26; Rupert Annand, "He

id-dixxipli l-oħra jgħidu lil dawn iż-żewġ dixxipli: “Il-Mulej qam tassew, u deher lil Xmun.” Fi tradizzjoni oħra aktar tardiva sar attentat biex id-dixxiplu bla isem jissemma bl-isem ta’ *Emmaous*.<sup>155</sup> Ewsebju minn Ċesarija imbagħad jagħmel referenza għal tradizzjoni li tgħid li Kleofa kien ħu Ġużeppi u allura iz-ziju ta’ Ĝesù.<sup>156</sup> Dan id-dixxiplu bla isem iżda aktar jidher li qed jirrappreżenta lil kull wieħed u waħda minna.<sup>157</sup> Id-diżappunti tiegħu jirriflettu d-diżappunti tagħna bħala dixxipli ta’ Ĝesù kull darba li bħalu naħsbu li Ĝesù miet, u allura m’għadux aktar.<sup>158</sup>

Forsi aktar milli noqgħodu nispekulaw dwar l-identità ta’ dawn iż-żewġ dixxipli, ikun aktar jaqblilna jekk nagħrfu kif San Luqa jridna niffukaw aktar fuq l-identità tal-vjaġġatur. Hi din l-identità li Kleofa jipprova jagħraf meta kollu stagħġib jindirizza lill-vjaġġatur bil-mistoqsija: “Inti waħdek *il-barrani* (bil-Grieg: *paroikeis* – litteralment: il-viżitatur) f’Ġerusalem li ma tafx x’gara hemmhekk f’dawn il-jiem?”<sup>159</sup> L-ironijia f’din il-mistoqsija hi waħda qawwija: dawn iż-żewġ dixxipli jakkużaw lill-vjaġġatur/Kristu Rxox li hu ma *kienx jaf x’gara lil* Ĝesù, meta fil-fatt kienu huma *li ma jafux* min kien dak li kien qed jistaqsihom. Kleofa ried jinforma lil Ĝesù dwar Ĝesù meta fil-fatt l-uniku wieħed f’din il-ġrajja li kien “jaf” x’gara hu dan il-vjaġġatur stess!<sup>160</sup> Ma kienx jaf Kleofa li f’dak il-ħin kien qed iseħħi kliem Ĝesù stess meta qal: “Fejn tnejn jew tlieta jkunu miġbura f’ismi, hemm inkun jiena f’nofshom.”<sup>161</sup>

### **Prospektivi differenti tal-ġrajja ta’ Ĝesù**

Xi ħaġa oħra li rridu ninnutaw hu l-mod tassew sottili li bih l-evangelista jippreżentalna żewġ perspettivi differenti minn xulxin dwar il-ġrajjet li kienu għadhom kemm seħħew: min-naħha hemm il-perspettiva tad-dixxipli u min-naħha l-oħra hemm dik ta’ Ĝesù. Kleofa jkellem lill-vjaġġatur dwar dak li “gara hemmhekk f’dawn il-jiem.”<sup>162</sup> F’kelma oħra,

---

Was Seen of Cephas,” A Suggestion about the First Resurrection Appearance to Peter,” *Scotish Journal of Theology* 11 (1958): 180-187.

<sup>155</sup> Alexander Souter, “Emmaus’ Mistaken for a Person,” *Expository Times* 13 (1901-1902): 429-330.

<sup>156</sup> *Ecc. Hist.* 3.11.

<sup>157</sup> Fuq il-funzjoni ta’ karattri anonimi fl-Evangelju ara David R. Beck, *The Discipleship Paradigm: Readers and Anonymous Characters in the Fourth Gospel*. Biblical Interpretation Series, 27 (Leiden: Brill, 1997).

<sup>158</sup> Fuq dan il-punt ara Martin Micallef, “Il-futur tal-Ħajja Ikkonsagrata (Lq 24:29-33),” fi *Lejn il-Mixja ta’ Ghemmaws* (Malta: KSMR, 2017), 51-72.

<sup>159</sup> Lq 24:18.

<sup>160</sup> Ara l-aspett ironiku ta’ dan il-vers, ara Geoffrey F. Nuttall, *The Moment of Recognition: Luke as Story-Teller* (London: The University of London Athlone Press, 1978), 9.

<sup>161</sup> Mt 18:20.

<sup>162</sup> Lq 24:18. Ara wkoll Lq 24:14.

Kleofa jagħti l-interpretazzjoni tiegħu dwar dak li ġara lil Ĝesù mill-perspettiva tiegħu. Dan narawh mill-versi 19 sa 24. Min-naħha l-oħra, il-perspettiva tad-dixxipli fuq dak li ġara lil Ĝesù tħejjina għall-perspettiva ta' Ĝesù fuq l-istess ġrajjet li tvarja ħafna minn dik ta' dawn iż-żewġ dixxipli.

**“X’ċara?” staqsiehom Ĝesù. Qalulu: ‘Dak li ġara lil Ĝesù ta’ Nazaret, li kien profeta setgħan fl-għemil u fil-kliem quddiem Alla u quddiem il-poplu kollu. Kif il-qassisin il-kbar u l-kapijiet tagħna tawh f’idejn il-gvernatur biex ikun ikkundannat għall-mewt u sallbuh” (vv.19-20).**

## II-Kristoloġija taż-żewġ dixxipli

Jekk dawn iż-żewġ dixxipli kienu tilfu t-tama, żgur iżda li ma kinux tilfu l-memorja ta' dak li kien ġara. Dan narawh mill-mod kif huma jirrakkuntaw lill-vjaġġatur dak li kien “ġara lil Ĝesù ta’ Nazaret” permezz ta’ tliet elementi li jiddefinixxu il-Kristoloġija tagħhom: (i) it-titlu ta’ “Ġesù ta’ Nazaret”; (ii) l-identità u l-ħidma ta’ dak li kien iġib it-titlu ta’ “profeta setgħan fl-għemil u fil-kliem”; (iii) iż-żewġ xhieda għal min iġib it-titlu “quddiem Alla u quddiem il-poplu kollu.” Iż-żewġ dixxipli mela jwieġbu lill-vjaġġatur/Kristu Rxox bi kliem li jidher li kien jirrifletti l-ewwel kέrygma dwar “dak li ġara” lil Ĝesù ta’ Nazaret.

San Luqa juža t-titlu ta’ “Ġesù ta’ Nazaret” pjuttost bħala terminu tekniku.<sup>163</sup> Dan it-titlu jintuża f’rabta mal-attività tal-mirakli ta’ Ĝesù: fil-konfront ta’ Ĝesù ma’ spiritu ħażin f’4:34 u fl-episodju tal-agħma ta’ Ġeriko f’18:37. B’xi mod, nistgħu ninkludu wkoll is-sejħa profetika proklamata fis-sinagoga ta’ Nazaret f’4:16-30<sup>164</sup> li tikkonċentra wkoll fuq l-aspett ta’ fejqan f’rabta ma’ dan it-titlu. L-istess idea nsibuha wkoll fl-Att fejn it-titlu “Ġesù ta’ Nazaret” jintuża sitt darbiet, b’mod li dan it-titlu jesprimi l-karatru messjaniku tal-ministeru ta’ Ĝesù.<sup>165</sup>

## II-Profeta

It-tieni titlu li Kleofa jagħti lil Ĝesù hu dak ta’ “profeta.” Din l-affermazzjoni hi waħda korretta għal San Luqa imma mhux biżżejjed. Dan l-evangelista digħi applika t-titlu ta’ *profeta* għal Ĝesù f’numru ta’ episodji.<sup>166</sup> Ĝesù iżda hu xi ħadd aktar minn profeta.

<sup>163</sup> Dan it-titlu jintuża tliet darbiet f’San Luqa. Ara Lq 4:34; 18:37; 24:19. Hawnhekk San Luqa juža l-kelma *Nazarēnōs*, minnflokk it-terminu li juža s-soltu *Nazōraiōs*.

<sup>164</sup> Ara Paul J. Achtemeier, “Lucan Perspective on the Miracles of Jesus: A Preliminary Sketch,” *Journal of Biblical Literature* 94 (1975): 550-550.

<sup>165</sup> Ara Atti 2:22; 3:6; 4:10; 6:14; 10:38; 22:8; 26:9.

<sup>166</sup> Ara Lq 4:24; 7:16.39; 13:33.

Fil-bidu tal-ministeru tiegħu San Luqa jimmarka l-missjoni profetika ta' Ĝesù bħala waħda mogħnija mill-qawwa tal-Ispirtu<sup>167</sup> u f'oppożizzjoni għax-xitan.<sup>168</sup> Sa minn kmieni ħafna fin-narrattiva tiegħu, San Luqa jurina għalhekk il-qawwa tal-ministeru ta' Ĝesù "fl-ġħemil u l-kliem." Dan il-fatt ma jnaqqas xejn mill-opożizzjoni li Ĝesù kellu jaffaċċja, b'mod li huwa stess jiġbor fil-qosor ir-reazzjonijiet kontrih bħala Profeta meta jistqarr: "Tassew ngħidilkom, ebda profeta ma jilqgħuh tajjeb f'pajjiżu."<sup>169</sup> Aktar tard imbagħad, hu jkompli jispjega li din hi xi ħaġa "neċċesarja" għall-profeta: "Madanakollu llum u għada u pitgħada jeħtieġli nissokta t-triq tiegħi, għax ma għandux ikun li profeta jinqed barra minn Ĝerusalem. Ĝerusalem! Ĝerusalem! Int li toqtol il-profeti u thaġġġar il-messaġġiera li jibgħatlek Alla; kemm ridt niġbor lil uliedek bħalma l-qroqqa tiġibor il-flieles tagħha taħt ġwenħajha, u int ma ridtx!"<sup>170</sup>

L-istqarrija ta' Kleofa tiġibor flimkien il-mod kif dawn id-dixxiplu qiesu lil Ĝesù ta' Nazaret bħala profeta qawwi f'għemilu u kliemu. Dan il-kliem tad-dixxipli ta' Għemmaws dwar Ĝesù li għalihom issa kien mejjet ifakkarna fil-wegħda li kien għamel Mosè f'Dewt 18:15f li għad iqum profeta bħalu qawwi. San Luqa jurina li din il-wegħda seħħet f'Ĝesù,<sup>171</sup> b'mod li dan l-istess evanglista jqis lil Ĝesù bħala dak li fihi seħħew ukoll it-tamiet messjanici għal Izrael.<sup>172</sup>

Għalhekk, qabel il-miraklu tat-tkattir tal-ħobż, li permezz tiegħu Ĝesù wera kemm tassew kien qawwi f'għemilu u kliemu quddiem il-bnedmin, San Luqa jqajjem il-mistoqsija dwar l-identità profetika ta' Ĝesù. Dan jagħmlu permezz ta' dak li Erodi jistaqsi dwar Ĝesù: "Lil ġwanni qtajtlu rasu; mela min hu dan li fuqu qiegħed nisma' dan kollu?"<sup>173</sup> Wara dan il-miraklu mbagħad, San Luqa jippreżentalna l-episodju li fihi Ĝesù jistaqsi lid-dixxipli min jgħidu n-nies li hu. Għal din il-mistoqsija d-dixxipli jwieġbu li Ĝesù kien "wieħed mill-profeti tal-imghoddi."<sup>174</sup> Din it-tweġiba hi segwita mill-istqarrija ta' Pietru: "Inti l-Messija ta' Alla."<sup>175</sup> Immedjatament wara nsibu l-ewwel tħabbira tal-passjoni u l-mewt ta' Ĝesù,<sup>176</sup> u t-Trasfigurazzjoni ta' Ĝesù.<sup>177</sup> Wara dan f'9:37-43 San Luqa jagħtina miraklu ieħor ta' Ĝesù li bih ikompli jurina kif Ĝesù kien tassew qawwi

<sup>167</sup> Ara Lq 3:22; 4:1.

<sup>168</sup> Ara Lq 4:2.

<sup>169</sup> Lq 4:24.

<sup>170</sup> Lq 13:33-34.

<sup>171</sup> Ara Atti 3:22.26; 7:37. Ara wkoll Steve Walton, "Jesus, Present and/or Absent? The Presence and Presentation of Jesus as a Character in the Books of Acts," fi *Characters and Characterization in Luke-Acts*. Library of New Testament Studies 548, ed. Frank Dicken, and Julia Snyder (London: T&T Clark, 2018), 130- 131.

<sup>172</sup> Ara Lq 2:11.26; 24:26.46.

<sup>173</sup> Lq 9:9.

<sup>174</sup> Lq 9:19.

<sup>175</sup> Lq 9:20.

<sup>176</sup> Ara Lq 9:22.

<sup>177</sup> Ara Lq 9:28-36.

f'għemilu u kliemu. Dan il-miraklu hu segwit mit-tieni tħabbira tal-passjoni u l-mewt ta' Ģesù li jagħlaq bin-nota: "Iżda huma ma fehmuhx dan il-kliem."<sup>178</sup>

Din l-iskema li tistabilixxi lil Ģesù bħala profeta qawwi f'għemilu u kliemu, imma li fl-istess ħin kllu jiġi miċħud, hi parallela mad-diskors ta' Stiefnu fl-Atti meta dan jitkellem fuq il-ħajja ta' Mosè li kien "qawwi fi kliemu u għemilu."<sup>179</sup> Kemm Mosè kif ukoll Ģesù huma żewġ profeti kbar f'għemilhom u kliemhom. Mhux biss, għaliex dawn it-tnejn kellhom ibatu u jiġu miċħuda. Mhux ta' b'xejn li fl-ispjega tal-Iskrittura, Kristu Rxoxt jibda minn Mosè u l-profeti kollha.<sup>180</sup> "Mosè, bħala l-prototip tal-profeta miċħud, hu č-ċavetta għall-misteru tal-passjoni li dalwaqt kllu jiġi mikxuf."<sup>181</sup> San Luqa mela, jirnexxilu juri lil Ģesù bħala l-profeta/Messija qawwi f'għemilu u fi kliemu, destinat li jiġi miċħud u mogħti għall-mewt, xi ħaġa li d-dixxipli ma setgħux jifhmu.

Din l-inkompressjoni tad-dixxipli hi riflessa f'dak li Kleofa jgħid lill-vjaġġatur fi triq lejn Għemmaws. Fi kliem Kleofa, San Luqa jurina li Ģesù mhux biss kien profeta setgħan f'għemilu u kliemu "quddiem il-poplu kollu" imma wkoll quddiem "Alla." Dan narawh minn diversi reazzjonijiet li l-evangelista jinkludi wara xi miraklu li jkun wettaq Ģesù.<sup>182</sup> F'dan kollu toħroġ čara d-diffikultà tad-dixxipli dwar kif jista' jkun li Ģesù wera ruħu daqshekk qawwi f'għemilu u kliemu imma madankollu spiċċa maqtul. Dan il-punt joħroġ b'mod tassew sottili mill-użu tal-verb fil-forma grammatikali tal-passat "Kien" - "li kien profeta setgħan ...." Jekk xi darba Ģesù "kien" qawwi f'għemilu u kliemu, issa m'għadux iż-żejjed! Hi din id-diffikultà li twassal għall-kollass tat-tama ta' dawn id-dixxipli.

### **Nota ta' anti-semitiżmu?**

Numru ta' kummentarji jinnutaw il-formulazzjoni attenta li biha San Luqa jirrapporta l-kliem ta' Kleofa dwar il-mewt ta' Ģesù fil-vers 20.<sup>183</sup> F'dan il-kliem ma jissemmiex Pilatu u r-Rumani bħala dawk responsabbi għall-mewt ta' Ģesù. Minflok, ir-responsabbiltà għall-mewt ta' Ģesù hawnhekk taqa' fuq il-"*qassisin il-kbar u l-kapijiet tagħna*." L-affermazzjoni ta' dan il-vers tikkorrispondi mal-kumplament tan-narrattiva ta' San Luqa li tagħmel distinzjoni bejn "il-poplu" li hu favur Ģesù u l-awtoritajiet reliġjuži Lhud

<sup>178</sup> Lq 9:45.

<sup>179</sup> Atti 7:22. Ghall-użu tal-frazi "għemilu u kliemu" jew "kliemu u għemilu" ara Atti 1:1; Rum 15:18; 2 Kor 10:11; Kol 3:17; 2 Tess 2:17; 1 Ĝw 3:18.

<sup>180</sup> Ara Lq 24:26-27.

<sup>181</sup> Dillon, *From Eye-Witnesses to Ministers of the Word*, 132.

<sup>182</sup> Ara Lq 7:16. 29; 18:43; 19:48; 21:38. Għal deskrizzjoni qasira tal-ħajja ta' Ģesù ara Atti 2:22; 10:37-38. Fir-rigward tal-espressjoni "quddiem Alla" San Luqa jenfasizza l-partecipazzjoni ta' Ģesù fil-proġetti ta' salvazzjoni mogħtija minn Alla. Ara d-diskors ta' Pietru fid-dar ta' Kornelju f'Att 10:38.

<sup>183</sup> Ara Nolland, *Luke 18:35-24:53*, 1202.

li mhux biss fixklu lil Ģesù imma b'xi mod jintwerewbħala dawk responsabqli mill-mewt ta' Ģesù.<sup>184</sup>

Din il-ħaġa wasslet lil numru ta' studjuži sabiex isaħħu l-pożizzjoni tagħhom li l-kitba ta' San Luqa taqa' fil-kategorija ta' anti-Semitiżmu.<sup>185</sup> Mhuwiex il-post fejn nidħlu f'din id-diskussjoni twila li tifred l-istudjuži tal-kitbiet ta' San Luqa. Minflok iżda ninnutaw l-użu tal-verb "tawh f'idejn" fil-vers 20 - bil-Grieg: *parédōkan* - li fih ħjiel li kienu r-Rumani li finalment kienu responsabqli tal-mewt ta' Ģesù.<sup>186</sup>

**"Aħna konna nittamaw li hu kien dak li kellu jifdi lil Izrael; iżda issa, fuq kolloġġa għaddew tliet ijiem minn dawn il-ġrajja! Issa wkoll xi wħud min-nisa tagħna ħasduna, għax marru kmieni ħdejn il-qabar u l-katavru tiegħu ma sabuhx; ġew jgħidu wkoll li dehrulhom xi angli li qalulhom li hu ħaj. Imbagħad marru ħdejn il-qabar xi wħud minn tagħna u sabu kolloġġa kif kienu qalu n-nisa, imma lilu ma rawhx!" (vv.21-24).**

## Salvatur

Il-kliem tad-dixxipli jesprimi d-dizappunt tagħhom. Dan il-kliem jidwi dak li naqraw f'Ġer 14:8 fejn il-Mulej innifsu hu msejjah "tama ta' Izrael, salvatur tiegħu fi zmien il-bżonn." Kleofa mhux biss jesprimi t-twemmin tiegħu f'Ģesù bħala profeta qawwi f'għemilu u kliemu, imma wkoll bħala dak li kellu "jifdi (bil-Grieg: *lytrousthai*) lil Izrael." Dan kien dak li kienu "jittamaw" (bil-Grieg: *ēlpízomen*) dawn id-dixxipli. Din it-tama fil-"fidwa" ta' Izrael minn Ģesù, San Luqa jħabbarha sa minn kmieni ħafna fin-narrattiva tiegħu.<sup>187</sup> Fit-Testament il-Qadim, il-Mulej Alla hu digħiġ muri kemm il-darba bħala salvatur jew il-ħellies ta' Izrael.<sup>188</sup> Din it-tama iżda kienet sfat fix-xejn hekk kif issa dawn id-dixxipli jistqarri li kienu digħiġ "għaddew tlett ijiem minn dawn il-ġrajja!" jiġifieri mill-mewt ta'

<sup>184</sup> Ara Lq 23:13. Ara wkoll Rossé, *Il Vangelo di Luca*, 1024. It-terminu "kapijet" bil-Grieg: *árchontes* fil-v.20 hu użat għall-mexxejja Lhud f'Ġerusalemm f'Luqa-Atti imma ma nsibuhx f'San Mattew u San Mark. L-istqarrija f'Lq 24:20 tantiċipa l-akkuża tar-responsabilità tal-mewt ta' Ģesù magħmula kontra l-mexxejja Lhud f'Ġerusalemm fid-diskors tal-Atti. Minkejja dan iżda skont dawn l-istess diskorsi, il-poplu ta' Ĝerusalemm pparteċipa wkoll fil-mewt ta' Ģesù. Ara Atti 3:13-15, 17; 13:27-29.

<sup>185</sup> Ara l-istudju ta' Douglas R.A. Hare, "The Rejection of the Jews in the Synoptic Gospels and Acts," fi *Anti-Semitism and the Foundations of Christianity*, ed. Alan Davies (New York: Paulist, 1979); Jacob Jervell, *Luke and the People of God: A New Look at Luke-Acts* (Minneapolis: Fortress, 1972); Jack T. Sanders, *The Jews in Luke-Acts* (London: SCM, 1987).

<sup>186</sup> Ara Marshall, *The Gospel of Luke*, 895. Ara wkoll Lq 23:24-33.

<sup>187</sup> Ara Lq 1:68; 2:38; 21:28.

<sup>188</sup> Ara Isa 41:14; 43:14; 44:24.

Ġesù. Filwaqt li ngħidu dan, irridu nagħrfu li ż-żewġ dixxipli ma jagħtux ġudizzju negattiv fil-konfront ta' Ġesù li kien xi impustur. F'kelma oħra, għal dawn iż-żewġ dixxipli l-kruċifissjoni ma ħassritx il-ministeru ta' Ġesù fuq l-art fejn hu kien approvat kemm minn Alla kif ukoll mill-bnedmin.

F'dan kollu naraw kif fl-ewwel parti tal-interpretazzjoni tagħhom dwar l-istorja ta' Ġesù, id-dixxipli ta' Ghemmaws jagħtu ġabrab fil-qosor tal-ħajja ta' Ġesù, tal-mewt tiegħu u tat-tama tagħhom bi skema maqsuma fi tliet partijiet:

(i) l-istampa ta' Ġesù bħala profeta qawwi f'għemilu u kliemu; (ii) il-fatt li Ġesù ġie miċħud u maqtul; (iii) it-tama tagħhom ta' salvazzjoni li spiċċat fix-xejn. Fil-konversazzjoni fit-triq id-dixxipli jerġgħu jirrakkuntaw l-istorja ta' Ġesù mill-perspettiva tagħhom. B'dan il-mod, in-narratur jissuġġerixxi lill-qarrejja x'kienet tfisser l-istorja ta' Ġesù għal dawn id-dixxipli f'dan l-istadju tal-mixja tagħhom bħala dixxipli. Il-mod kif id-dixxipli fehmu l-ġrajja ta' Ġesù tiċċara aktar bil-mistoqsija ta' Ġesù u b'hekk il-mod kif id-dixxipli fehmu l-ġrajja ta' Ġesù jiġi evalwat u kkorregut fil-vv.25-27.<sup>189</sup> Il-mod kif dawn id-dixxipli jirrakkuntaw dak li għaddha minnu Ġesù hu ġabra fil-qosor ta' dak li San Luqa digħà kiteb f'24:1-12: l-esperjenza tan-nisa ħdejn il-qabar meta ma sabux il-ġisem ta' Ġesù; iż-żewġ anġli li jħabbru li Ġesù hu ħaj; ir-rappurtagġġ tan-nisa lid-dixxipli; ir-reazzjoni tal-istagħġib meta nstab li l-qabar kien tassew vojt; u l-fatt li ħadd ma ra lil Ġesù.

M'hemmx dubju li l-lingwaġġ u l-istil tal-versi 21b-24 huma dawk ta' San Luqa, u permezz tar-repetizzjoni taż-żmien, il-post u l-persunaġġi, San Luqa jerġa' jsaħħaħ ir-rabta bejn l-episodju ta' Ghemmaws u s-sejba tal-qabar vojt. Aktar minn hekk, mill-mod kif San Luqa jiżviluppa l-argument tiegħu nistgħu naraw kif hu jgħaqqa flimkien f'ġabrab fil-qosor il-ministeru u l-mewt ta' Ġesù (vv.19b-21) ma' dak li seħħi s'issa fl-ewwel jum tal-ġimġha (vv.21b-24). Imma f'dan kollu rridu ninnutaw ukoll il-paradoss fil-mod kif id-dixxipli ta' Ghemmaws jirrakkuntaw il-ġrajja ta' Ġesù. F'dan ir-rakkont tad-dixxipli hemm nieqes jew moħbi il-proklamazzjoni li Kristu Ġesù hu ħaj hekk li San Luqa jurina kif dawn id-dixxipli huma tant *qrib* imma 'l *bogħod* fl-istess ħin: huma għandhom l-informazzjoni tal-Għid imma mhux *il-fidi* tal-Għid.

L-istorja tagħhom tagħlaq fil-v.24 b'deskriżżjoni ta' x'kienet tassew il-problema tagħhom: "Imma lilu ma rawhx." Dan il-kliem jissuġġerixxi li li tara lil Kristu Rxox tagħmel differenza kbira. Ġesù jaf li li "tara" jeħtieg issa li jiġi akkumpanjat mill-mod kif nifhmu l-mod li bih il-Mulej Alla kien qed jaħdem il-pjan tiegħu permezz ta' Messija li kellu jiġi miċħud u għlorifikat kif naqraw fl-Iskrittura.

---

<sup>189</sup> Ara Tannehill, *The Narrative Unity of Luke-Acts*: 1:279-280.

## L-istorja ta' Ģesù fl-Iskrittura

Dawn iż-żewġ dixxipli ma setgħux jagħmlu progress billi semplicejment jirrakkuntaw il-ġrajjet li kienu għadu kemm ġraw. Meta d-dixxipli kienu qed jirrakkuntaw lill-vjaġġatur l-istorja ta' Ģesù huma fil-fatt kienu qed jirrakkuntaw l-istess ġraja tagħhom. Bħala dixxipli, dawn iż-żewġ vjaġġaturi sabu l-identità tagħhom f'Ġesù: minħabba f'dak li Ģesù kien għamel u qal, minħabba f'dak li kien, huma raw lilhom infuħom bħala "dixxipli" tiegħu. It-tama tagħhom kienet investment fil-ħelsien li dan il-profeta kellu jgħib f'Iżrael.

L-istorja tagħhom għalhekk ma kinitx tittratta l-mewt ta' Ģesù daqskemm il-mewt tar-relazzjoni tagħhom miegħu. Dik ir-relazzjoni li kienet tathom tama issa kienet spiċċat u mietet; hekk ukoll id-dixxipulat tagħhom. Minħabba f'hekk, iż-żewġ dixxipli jidher li ħassew li issa ma kellhomx għalfejn jibqgħu aktar f'Gerusalem. F'dan kollu iżda naraw ukoll li dak li veramant dawn iż-żewġ dixxipli kien jonqoshom kien li jagħrfu li dak li ġara lil Ģesù ta' Nazaret kien it-twettiq ta' dak li huma stess kienu jittamaw: il-ħelsien ta' Izrael. Dan iżda seħħi b'mod differenti minn kif ħasbu huma. Is-salvazzjoni ta' Ģesù kienet tikkonsisti f'salvazzjoni/ħelsien (bil-Grieg: *aphesis*)<sup>190</sup> mid-dnub u mhux minn xi ħakma imperjali.

B'mod ġenjuż, San Luqa allura jirrakkonta d-destin ta' Ģesù radikalment b'mod oppost mill-mod kif irrakkontawh dawn iż-żewġ dixxipli fil-konversazzjoni tagħhom mal-vjaġġatur. Min-naħha San Luqa jagħtina t-tifsira tal-mewt ta' Ģesù mill-perspettiva tal-qassissi il-kbar u l-kapijiet fil-v.20, tad-dixxipli fil-v.21. Min-naħha l-oħra, San Luqa jagħtina l-aħbar tal-qawmien mill-perspettiva tan-nisa fil-vv.22-23b, tal-anġli fil-v.23b, tal-Iskrittura fil-vv.25-26, u fl-aħħar ta' Ģesù nnifsu fil-v.27. Dawk tal-ewwel raw it-tmiem ta' mistħiija tal-profeta, filwaqt li l-oħrajn raw il-glorifikazzjoni ta' Kristu.<sup>191</sup>

Meta nqisu dan kollu allura naslu biex ngħidu li l-process kontinwu ta' kif nifħmu kliem u ġrajjet mill-passat permezz ta' għajnejniet minn esperjenzi ġodda hu wieħed li San Luqa juža sabiex jgħaqeq flimkien it-tliet ġrajjiet tad-dehriet ta' Kristu Rxox li jagħtina fil-kapitlu 24. F'kull waħda minn dawn il-ġrajjet, San Luqa juri b'mod drammatiku kif ma nistgħux nifħmu l-qawmien ta' Ģesù fl-assenza/nuqqas ta' interpretazzjoni li turina t-tifsira redentiva tal-mewt tiegħu. Ir-referenza għall-qabar vojt fil-vv.4 u 12 u għad-dehriet ta' Kristu Rxox fil-vv.16.37 weħidhom ma jwasslu lil ħadd biex jemmen fil-qawmien ta' Ģesù; dawn kellhom bżonn l-akkumpanjament tal-Kelma ta' Alla biex tintertpreħahom.

Għal dan l-evaneġlista mela, iċ-ċavetta sabiex tfisser il-mewt ta' Ģesù tinsab fl-Iskrittura.<sup>192</sup> Fuq kollo, ir-revalzzjoni għal San Luqa ma sseħħix permezz ta' xi intervent

<sup>190</sup> Ara Lq 4:18. Ara wkoll Lq 24:47.

<sup>191</sup> Ara Ronald Meynet, *Il Vangelo secondo Luca: Analisi retorica* (Bologna: EDB, 2003), 890.

<sup>192</sup> Ara Lq 24:25-27.32.

ta' xi angli – għalkemm din mhijiex esku luža<sup>193</sup> – imma permezz ta' proċess ermenewtiku ta' kif tifhem l-ġhan tal-pjan ta' Alla f'rabta mal-ħajja ta' Ĝesù li issa nistgħu nifhmuh biss fid-dawl tal-Iskrittura. Qabel ma dawn id-dixxipli jitneħħilhom il-velu tal-ġħamad minn quddiem ġħajnejhom, kien jeħtiġilhom li jiġu mgħallima. Ĝesù għalhekk juri ruħu lil dawn iż-żewġ dixxipli mhux sempliċiment bħala l-profeta, imma bħala l-Messija li kellu jbatis skont dak li kienu kitbu fuqu Mosè u l-Profeti kollha.

Ĝesù ta' San Luqa jikkatekizza lid-dixxipli filwaqt li jkebbsilhom qalbhom fit-triq bl-interpretazzjoni tal-Iskrittura.<sup>194</sup> Kristu Rxox stess isir l-eßegeta<sup>195</sup> li jfisser dak li naqraw fid-dahla tal-Evanġelju skont San Luqa meta dan l-evanġelista jfisser l-ġħan tiegħu li jikteb fuq “il-ġraffa li seħħew fostna.”<sup>196</sup> B'dan il-mod, ir-rakkont tad-dixxipli ta' Għemmaws isir il-baži tal-kérgyma *appostolika* hekk kif issa għandna l-interpretazzjoni “nisranija” mogħtija minn fomm Ĝesù stess tat-Testment il-Qadim, motif li jitkompla fl-Atti tal-Appostli. Fiċ-ċentru ta' dan hemm l-aħbar li Ĝesù “hu ḥaj.”<sup>197</sup> Il-vers 23 mela hu l-punt ewljeni ta' dan ir-rakkont kollu tad-dixxipli ta' Għemmaws.

## Konklużjoni

L-episodju tad-dixxipli ta' Għemmaws nistgħu nqisuh bħala wieħed čentrali tat-tliet kwadri li jiffurmaw il-kapitlu 24 tal-Evanġelju skont San Luqa: it-thabbira tal-qawmien lin-nisa, il-mixja lejn Għemmaws u d-dehra ta' Kristu Rxoxt lid-dixxipli miġbura flimkien. Dawn it-tliet episodji għandhom bħala punt čentrali riferiment għat-twettiq tal-Kelma ta' Alla: fl-ewwel każ, l-irġiel libsin l-abjad ifakkru lin-nisa fil-kliem li kien qal Ĝesù;<sup>198</sup> filwaqt li fiż-żewġ kaži l-oħra hu Ĝesù nnifsu li jfisser it-twettiq tal-Iskrittura f'Mosè u l-Profeti,<sup>199</sup> u f'Mosè, il-Profeti u s-Salmi rispettivament.<sup>200</sup> San Luqa jurina li ma jistax ikun hemm bidu ta' mixja tad-dixxipulat mingħajr laqgħa awtentika ma' Kristu fl-Iskrittura, jiġifieri mingħajr ma nifħmu sew l-ġraffa u t-tifsira tal-ministeru ta' Ĝesù kif imfissra fl-Iskrittura.

---

<sup>193</sup> Ara Lq 24:23.

<sup>194</sup> San Luqa ma jagħtix xi testi partikulari mil-Liġi jew mill-Profeti, u allura jkun inutli li nippuruvaw infittu għal xi silta partikulari mit-Testment il-Qadim li għaliha Ĝesù kien qed jirreferi.

<sup>195</sup> Għal dan it-terminu f'rabta ma' Ĝesù, ara ġw 1:18.

<sup>196</sup> Lq 1:1.

<sup>197</sup> Lq 24:23.

<sup>198</sup> Ara Lq 24:6-7.

<sup>199</sup> Ara Lq 24:27.

<sup>200</sup> Ara Lq 24:44.

## Bibliografija

- Achtemeier, Paul J. "Lucan Perspective on the Miracles of Jesus: A Preliminary Sketch," *Journal of Biblical Literature* 94 (1975): 550-550.
- Adams, John E. "The Emmaus Story, Lk. Xxiv. 13-25: A Suggestion," *Expository Times* 17 (1905-1906): 333-335.
- Alsup, John E. *The Post-Resurrection Appearance: Stories of the Gospel Tradition* (Stuttgart: Calver-Verlag, 1975).
- Annand, Rupert. "He Was Seen of Cephas," A Suggestion about the First Resurrection Appearance to Peter," *Scotish Journal of Theology* 11 (1958): 180-187.
- Bassetti, Luca. *Il viaggio della parola e del discepolo nel Vangelo di Luca* (Trapani: Il pozzo di Giacobbe, 2012).
- Beck, David R. *The Discipleship Paradigm: Readers and Anonymous Characters in the Fourth Gospel*. Biblical Interpretation Series, 27 (Leiden: Brill, 1997).
- Benoit, Pierre. *Passion and Resurrection* (New York: Herder and Herder, 1969).
- Bornhäuser, Karl. *The Death and Resurrection of Jesus Christ* (Bangalore: 1958).
- Bovon, François. *Luke: The Theologian, Fity-five Years of Research (1950-2005)* (Waco, TX: Baylor University Press, 2006).
- Bultmann, Rudolf. *History of the Synoptic Tradition* (Oxford: Blackwell, 1968).
- Byrne, Brendan. *The Hospitality of God: A Reading of Luke's Gospel* (Collegeville, MN: Liturgical Press, 1989).
- Charlesworth, C. Evelyn. "The Unnamed Companion of Cleopas," *Expository Times* 34 (1922-1923): 233-234.
- Chenu, Bruno. *I discepoli di Emmaus*, trans. Fausto Savoldi (Brescia: Queriniana, 2005).
- Conzelmann, Hans. *The Theology of Saint Luke* (London: Faber and Faber, 1969).
- Creed, John M. *The Gospel according to Luke* (London: Macmillan & Co., 1930).
- Crehan, Joseph H. "St Peter's Journey to Emmaus," *Catholic Biblical Quarterly* 15 (1953) 418-26.
- Dalman, Gustaf H. *Sacred Sites and Ways* (London: SPCK, 1935).
- Dillon, Richard J. *From Eye-Witnesses to Ministers of the Word: Tradition and Composition in Luke 24*. Analecta Biblica, 82 (Rome: Biblical Institute, 1978).

- Dodd, Charles H. "The Appearances of the Risen Christ: An Essay in Form-Criticism of the Gospels," fi *Studies in the Gospels: Essays in Memory of R.H. Lightfoot*, ed. Dennis E. Nineham (Oxford: Blackwell, 1957), 9-25.
- Dussaut, Louis. "Le Triptyque des Apparitions en Luc 24," *Revue Biblique* 94 (1987): 161-213.
- Ehrhardt, Arnold. "The disciples of Emmaus," *New Testament Studies* 19 (1964): 195-201. Lucien Legrand, "Christ in the Fellow Traveller: The Emmaus Story in Lk 24:13-35, *Indian Theological Studies* 19 (1982): 33-34.
- Ellis, Edward E. *The Gospel of Luke* (London: New Century Bible, <sup>2</sup>1974).
- Farmer, William R. *The Last Twelve Verses of Mark* (Society of New Testament Studies Monograph Series 25; Cambridge: Cambridge University Press, 1974).
- Fitzmyer, Joseph A. *The Gospel According to Luke X-XXIV*. The Anchor Bible, 28A (New York-London: Doubleday, 1985).
- Gibbs, James M. "Luke 24:13-33 and Acts 8:26-39: The Emmaus Incident and the Eunuch's Baptism as Parallel Stories," *Bangalore Theological Forum* 7 (1975): 17-30.
- Green, Goel B. *The Gospel of Luke*. The New International Commentary on the New Testament (Grand Rapids, MI: Eerdmans, 1997).
- Guglielmo De, Antonin. "Emmaus," *Catholic Biblical Quarterly* 3 (1941): 293-301.
- Guillaume, Jean-Marie. *Luc interprète des anciennes traditions sur la Résurrection de Jésus* (Paris: Gabalda, 1979).
- Guitton, Jean. *Jésus* (Paris: Grasset, 1956).
- Hare, Douglas R.A. "The Rejection of the Jews in the Synoptic Gospels and Acts," fi *Anti-Semitism and the Foundations of Christianity*, ed. Alan Davies (New York: Paulist, 1979).
- Jeremias, Joachim. *The Eucharistic Words of Jesus* (London: SCM, <sup>2</sup>1966).
- Jervell, Jacob. *Luke and the People of God: A New Look at Luke-Acts* (Minneapolis: Fortress, 1972); Jack T. Sanders, *The Jews in Luke-Acts* (London: SCM, 1987).
- Just Jr, Arthur. *The Ongoing Feast: Table Fellowship and Eschatology at Emmaus* (Pueblo, Collegeville, MN: Liturgical, 1993).
- Karris, Robert J. "Luke 24:13-35," *Interpretation* 41 (1987): 57-58.

- Legrand, Lucien. "Deux voyages. Luc 2,41-50; 24,13-33," fi *À cause de l'Évangile*, ed. R. Refoulé. Lectio Divina, 123 (Paris: Éditions du Cerf, 1985), 417 fejn jagħti enfasi wkoll lill-korrispondenza strutturali bejn iż-żewġ rakkonti, anke jekk huma diversi.
- Lindijer, Cord H. "Two Creative Encounters in the Work of Luke: Luke xxiv 13-35 and Acts viii 26-40," in *Miscellanea Neotestamentica: Studia ad NT praesertim pertinentia a sociis sodalicii Batavi, cuius nomen Studiosorum Nti Conventus, anno 1976 quintum lustrum complexis suscepta*, ed. T. Baarda et al. Novum Testamentum Supplements 48 (Leiden: Brill, 1978), 2:77-85.
- Marshall, I. Howard "The Resurrection of Jesus in Luke," *Tyndale Bulletin* 24 (1973): 55-98.
- Marshall, I. Howard *The Gospel of Luke*. The New International Greek Testament Commentary (Grand Rapids, MI: Paternoster, 1978).
- McBride, Denis. *Emmaus: The Gracious Visit of God according to Luke* (Dublin: Dominican Publications, 1997).
- Metzger, Bruce M. *A Textual Commentary on the Greek New Testament* (London: United Bible Societies, 1971).
- Meynet, Roland. *Jésus passe* (Paris: Éditions du Cerf, 1999).
- Meynet, Roland. *Il Vangelo secondo Luca: Analisi retorica* (Bologna: EDB, 2003).
- Micallef, Martin. "Il-futur tal-Ħajja Ikkonsagrata (Lq 24:29-33)," fi *Lejn il-Mixja ta' Għemmaws* (Malta: KSMR, 2017), 51-72.
- Micallef, Martin. *The Importance of 'Zeteo' in the Gospel of John: Excerpt from Thesis presented for the Degree of Doctor of Sacred Theology* (Malta: University of Malta, 2010).
- Moule, Charles F.D. "The Post-Resurrection Appearances in the Light of Festival Pilgrimages," *New Testament Studies* 4 (1957-58): 58-61.
- Mullins, Michael, *The Gospel of Luke: A Commentary* (Dublin, The Columbia Press, 2010).
- Nolland, John. *Luke 18:35-24:53*. Word Biblical Commentary, 35c (Dallas, TX: Word Books, 1993).
- Nuttall, Geoffrey F. *The Moment of Recognition: Luke as Story-Teller* (London: The University of London Athlone Press, 1978).
- Robinson, Bernard P. "The Place of the Emmaus Story in Luke-Acts," *New Testament Studies* 30 (1984): 481-82.

- Rossé, Gérard. *Il Vangelo di Luca: Commento esegetico e teologico* (Roma: Città Nuova, 2006).
- Sawyer, Roland D. "Was Peter the Companion of Cleopas on Easter Afternoon," *Expository Times* 61 (1949-1950): 191-193.
- Smith, Daniel A. *Revisiting the Empty Tomb: The Early History of Easter* (Minneapolis: Fortress, 2010).
- Smith, Robert H. *Easter Gospels: The Resurrection of Jesus According to the Four Evangelists* (Minneapolis: Augsburg, 1983).
- Souter, Alexander. "Emmaus' Mistaken for a Person," *Expository Times* 13 (1901-1902): 429-330.
- Sri, Edward. *Rethinking Mary in the New Testament* (San Francisco: Ignatius, 2006).
- Stein, Robert H. *The Synoptic Problem: An Introduction* (Grand Rapids, MI: Baker Book House, 1987).
- Tannehill, Robert C. *The Narrative Unity of Luke-Acts: A Literary Interpretation. Volume One, the Gospel according to Luke* (Philadelphia: Fortress, 1986).
- Vaccari, Alberto. "L'Emmaus di S. Luca: Punti sugli i," *Antonianum* 25 (1950): 493-500.
- Viaud, Prosper-Marie. *Qoubeibeh Emmaus évangélique: Etude archéologique de son église et da la maison qu'elle enclave* (Jerusalem: Saint-Sauveur, 1930).
- Vincent, Louis-Hugues, u Félix-Marie Abel, *Emmaus: Sa basilique et son histoire* (Paris: Leroux, 1932).
- Walton, Steve. "Jesus, Present and/or Absent? The Presence and Presentation of Jesus as a Character in the Books of Acts," in *Characters and Characterization in Luke-Acts*. Library of New Testament Studies 548, ed. Frank Dicken, and Julia Snyder (London: T&T Clark, 2018), 130- 131.
-

## **“FISSRILHOM KULMA KIEN HEMM FL-ISKRITTURA FUQU” (LUQA 24:22-27)**

**Studju ta’ Rev. Dr Marcello Ghirlando OFM**

Din is-silta ćekjna hi parti essenziali u integranti tal-ǵrajja tal-manifestazzjoni liż-żewġ dixxipli ta’ Għemmaws kif irrakkuntata minn San Luqa (24:13-35), ǵrajja partikulari għal dan l-Evanġlista u x’aktarx imsemmija minn San Mark f’16:12-13. Hawnhekk il-link jista’ jkun il-kumment ta’ Mark meta jgħid: “wera ruħu taħt sura oħra lil tnejn minnhom huma hu sejrin bil-mixi lejn ir-raba’ ... (v.12).

Il-ǵrajja shiħa ta’ Għemmaws isseħħi nhar Ħadd il-Għid filgħaxija. Jidher čar li l-vrus 22-24 jiġbru fihom dak li jseħħi fl-ewwel tnax-il vers tal-istess kapitlu; il-vers 35 imbagħad jagħti sommarju qasir ta’ dak li kien ġara fit-triq u mal-mejda. Hu l-kjasmu li Luqa jirnexxilu joħloq madwar il-ǵrajja centrali ta’ Għemmaws. Hi ǵrajja li sseħħi matul vjaġġ. Jidher li dan hu l-vjaġġ tal-fidi li jippermetti lid-dixxipli jagħrfu li l-laqqha mal-Mulej Irxox tagħti ċ-ċavetta biex wieħed jifhem li l-passjoni u l-qawmien/eżaltazzjoni tal-Mulej isibu x-xhieda anke fl-Iskrittura Mqaddsa.

Imma ejjew inharsu ħafif ħafif lejn xi elementi esegetici li jistgħu jgħinuna nifhmu aħjar dawn il-vrus magħħżula u nħalluhom idawlu l-mixja tad-dixxipulat tagħna.

### **L-ESEĞEŻI TAT-TEST<sup>201</sup>**

**“Issa wkoll xi wħud min-nisa tagħna ħasduna, għax marru kmieni ħdejn il-qabar<sup>23</sup> u l-katavru tiegħu ma sabuhx; ġew jgħidu wkoll li dehrulhom xi angli li qalulhom li hu ħaj” (vv.22-23).**

Āllà kai (allà kai) “Issa wkoll”, fis-sens ta’ “minkejja dan kollu”. “Dan kollu” jirreferi għad-diskors fuq l-passjoni u l-mewt ta’ Ģesù li għal Kleofa kien t-tmiem drammatiku tat-tama messjanika tagħhom. Minkejja dan kollu xi ċaqliqa kien hemm ... u hawn il-kuntrast. Hawnhekk Kleofa jagħti sommarju ta’ dak li kien ġara l-Ħadd filgħodu, jiġifieri r-rakkont tas-sejbien tal-qabar vojt, komuni għall-erba’ evanġelisti.

---

<sup>201</sup> Jannes Reiling, u Jan L. Swellengrebel, *A Handbook on The Gospel of Luke*. UBS Handbook Series (New York: United Bible Societies, 1971), 747-758; Luke T. Johnson, *The Gospel of Luke*. Sacra Pagina, 3 (Collegeville, MN: Michael Glazier - Liturgical Press, 1991), 395-396; John Nolland, *Luke 18:35–24:53. Word Biblical Commentary*, 35C (Dallas: Zondervan, 1993), 1194-1209.

γυναῖκές τινες ἐξ ἡμῶν ἔξέστησαν ἡμᾶς (*gunaikés tines eks hēmōn ekséstēsan hēmas*), “xi wħud min-nisa tagħna ħasduna”. Dawn huma n-nisa li jissemme f’23: 5-56, “li kienew gew mill-Galilija ma’ Ĝesù, marru wara Ĝużeppi u raw il-qabar u kif kienu qiegħdu l-katavru; mbagħad reġgħu lura u hejjew il-fwejjah u l-mirra.” Il-verb ἔξέστησαν ἡμᾶς (*ekséstēsan hēmas*), ‘ħasduna’, għandu sens qawwi ħafna: il-ğrajja tal-qawmien li jxandru kienet kbira wisq biex titwemmen! Kienet ğrajja li qanqlet sorpriżu u anke nuqqas ta’ għarfien u konfużjoni.

γενόμεναι ὄρθριναι ἐπὶ τὸ μνημεῖον (*genómenai orthrīnai epì to mnēmeion*), “għax marru kmieni ħdejn il-qabar”. L-esperjenza tagħihom seħħet kmieni mas-sebħ. Hawn sens qawwi ta’ ċaqliq: riedu jmorru kemm jista’ jkun malajr, kellhom xewqa li jaslu lejn il-qabar, γενόμεναι.... ἐπὶ τὸ μνημεῖον (*genómenai... epì to mnēmeion*). Kien n-nisa li “hejjew il-fwejjah u l-mirra” (v.56) imma li stennew li jgħaddi s-Sibt “skont il-preċett tal-Liġi”.

καὶ μὴ εύροῦσαι τὸ σῶμα αὐτοῦ (*kai mē heurousai to sōma autou*), “u l-katavru tiegħu ma sabuhx”. Hi waħda mir-raġunijiet għaliex in-nisa riedu jerġgħu lura fi ħdan il-grupp tad-dixxipli”. Imma kien hemm it-tieni raġuni:

ῆλθον λέγουσαι καὶ ὀπτασίαν ἀγγέλων ἐώρακέναι (*ēlthon légousai kai optasian angélōn heōrakénai*), “gew jgħidu wkoll li dehrulhom xi angli”. Huma “ż-żewġt irġiel/messaggiera” li jissemme fil-v.4. It-tħabbira li l-qabar kien vojt u li dehrulhom xi angli ssir lid-dixxipli miġbura. Lilhom ukoll tingħata l-kelma tal-anġlu: οἱ λέγουσιν αὐτὸν ζῆν (*hoi légousin aotòn zēn*), “li qalulhom li hu ħaj”. Dan hu l-kontenut essenzjali tat-ħabbira mlaqqma fir-realtà tal-qabar misjub vojt u li jikkonferma d-dikjarazzjoni doppja li nsibu fil-vers 6 tal-istess kapitlu: “Mhuwiex hawn, imma qam.”

**“Imbagħad marru ħdejn il-qabar xi wħud minn tagħna u sabu kollox kif kienu qalu n-nisa, imma lilu ma rawhx!” (v.24).**

καὶ ἀπῆλθόν τινες τῶν σὺν ἡμῖν ἐπὶ τὸ μνημεῖον (*kai apēlthón tines tōn sun hēmin epì to mnēmeion*), “Imbagħad marru ħdejn il-qabar xi wħud minn tagħna”. Luqa donnu jagħmel insistenza fuq il-grupp tad-dixxipli, “minn tagħna.” Imma anke dawn: καὶ εὗρον οὕτως καθὼς καὶ αἱ γυναῖκες εἶπον (*kai heuron houtōs kathōs kai hai gunaikes eipon*), “u sabu kollox kif kienu qalu n-nisa.” Hi t-tmien darba li jissemma l-qabar, misjub “kif kienu qalu” (ara 19:32 u 22:13).

αὐτὸν δὲ οὐκ εἶδον (*autòn de ouk eidon*), “imma lilu ma rawhx!” Lilu – jiġifieri l-Mulej Ĝesù – l-imfitteż b’xewqa profonda, ma rawhx, minkejja t-ħabbira tal-anġli li kien xandru ħaj lin-nisa “minn tagħhom.”

**“Qalilhom Ģesù: “Kemm intom boloh u tqal biex temmnu kulma qalu l-profeti! U ma kellux il-Messija jbatu dan kollu u hekk jidħol fil-glorja tiegħu?” U beda minn Mosè u l-Profeti kollha jfissrilhom kulma kien hemm fl-Iskrittura fuqu” (vv.25-27).**

Kaċċi aútòs εἴπεν πρὸς αὐτούς “Ω ἀνόητοι καὶ βραδεῖς τῇ καρδίᾳ τοῦ πιστεύειν ἐπὶ πᾶσιν οἵς ἑλάλησαν οἱ προφῆται (kai aotōs eipen pros aoutous “Ho anóētoi kai bradeis tē(i) kardía(i) tou pisteúein epì pasin hois elálēsan hoi prophētai), “Qalilhom Ģesù: “Kemm intom boloh u tqal biex temmnu kulma qalu l-profeti!” Jidħol issa fid-diskors Ģesù li dak li se jgħid lit-tnejn, jgħidulhom b’efnasi. Il-bluha u t-toqol huma fil-fatt in-nuqqas ta’ twemmin, frott l-inkompreñsji, f’dak li nkiteb kemm fil-profeti u kemm fil-Liġi (Mosè tal-v.27). Hemm inkompreñsji tal-moħħ u tal-qalb fil-veritū ta’ dak li nkiteb “mill-ispirtu ta’ Alla” fl-Iskritturi kollha. Hemm inkompreñsji tal-verità li qajla qajl tasal qalbhom, bħala c-ċentru tal-intelliġenza, għaliha. Niftakru li biex tasal temmen f’Ġesù, bir-realtà tal-qawmien, trid tagħraf l-Iskrittura, “kulma qalu l-profeti.”

‘ούχι ταῦτα ἔδει παθεῖν τὸν Χριστὸν καὶ εἰσελθεῖν εἰς τὴν δόξαν αὐτοῦ; (ouchì tauta édei pathein ton Christòn kai eiselthein eis tēn dóksan autou?)” “U ma kellux il-Messija jbatu dan kollu u hekk jidħol fil-glorja tiegħu?” “U ma kellux” fis-sens li “kien meħtieġ”; hi l-ħtieġa li tindika r-rieda ta’ Alla għall-Midluk tiegħu, “il-Messija”, it-titlu tal-feddej li kien meħtieġ li jingħata u li “kien meħtieġ” ukoll, bħala konsegwenza logika, jidħol fil-glorja tiegħu. Hi l-mixja mlaqqma fil-logika tat-tbatija. Hi l-ħtieġa ta’ Alla li jidħol isalva l-bniedem fil-mixja tal-istorja u l-aktar fil-ġrajjfa ta’ Ĝesù.

καὶ ἀρξάμενος ἀπὸ Μωϋσέως καὶ ἀπὸ πάντων τῶν προφητῶν διερμήνευσεν αὐτοῖς ἐν πάσαις ταῖς γραφαῖς τὰ περὶ ἑαυτοῦ (kai arksamenos apò Mōüséos kai apò pàntōn tōn prophētōn diermēneusen autois en pásais tais graphais ta perì heautou). “U beda minn Mosè u l-Profeti kollha jfissrilhom kulma kien hemm fl-Iskrittura fuqu” (v.27). Beda minn Mosè, il-Liġi, u kompli permezz tal-kitbiet profetiċi (ara: Lq 16:29-31 u Atti 26:22 u 2:23). Hi “l-ermenewtika” tal-Kristu, it-tifsira tal-logika u l-ħtieġa tas-salib li ssib għeruqha fl-Iskritturi Mqadhsa, Mosè u l-Profeti. Aktar ’il quddiem it-totalità tal-Iskritturi hi enfassizzata meta Luqa, fil-vv.44 u 45 tal-istess kapitli jgħid: “Jeħtieġ li jseħħi kulma nkiteb fuqi fil-Liġi ta’ Mosè, fil-Profeti u fis-Salmi. Imbagħad fethilhom moħħhom, biex jifhmu l-Iskrittura.” Għandna ikona ta’ kif il-Knisja kellha, fuq l-eżempju tal-Irxoxt, “titraduċi/tifhem u tfiehem l-Iskritturi fid-dawl tal-passjoni, il-mewt u l-qawmien tiegħu.

## KUMMENT<sup>202</sup>

Irridu nifhmu dawn il-ftit vrus fir-rakkont sħiħ ta' Ĝhemmaws. Bih Luqa jrid jurina kif il-Mulej hu preżenti anke llum fl-istorja tagħna u l-mod kif id-dixxipli tiegħu jistgħu jiltaqgħu miegħu: fil-Kelma u fil-Qsim tal-Ħobż jistgħu jagħmlu esperjenza tal-preżenza ħajja tiegħu, l-Imgħallem mislub u rxuxtat.

L-għarfien ta' Ģesù neċċesarjament jgħaddi mis-smigħ tat-tħabbira tal-kelma tal-Imgħallem u fil-viżjoni ta' wiċċu fil-qsim tal-ħobż. Anke jekk id-dixxipli kellhom l-għarfien tal-Iskritturi, l-iskandlu tas-salib kien għamiehom. Kien neċċesarju d-dawl ta' Kristu u l-għarfien tal-ħtieġa tal-*via crucis* biex jifhmu kif Alla kien daħal b'mod definitiv fl-istorja tal-bnedmin.

Fil-pellegrinagg tal-ħajja, fit-toroq imwiegħra u bla tama tal-ħajja tal-bnedmin, hemm iterraq l-Imgħallem Irxuxt, xewqan biex jimxi pass pass mal-bniedem u jurih il-ġmiel tal-imħabba ta' Alla għalih li dehret ... fis-salib, għajnejn tal-qawmien u ħajja ġidida li timla bil-ferħ.

Min jimxi miegħu fit-triq, bis-saħħha tal-Ispritu li jkebbes il-qlub, jintgħaġen fil-kelma maqsuma u mfissra u jgħix bis-saħħha tal-ħobż li fuqha tingħad il-barka u jinqasam.

Ir-rakkont ta' Luqa jfakkarna li lkoll pellegrini, imsejħha biex ngħaddu mill-qtigħ il-qalb għall-milja tal-ħajja fi. Ilkoll imsejħha nkunu pellegrini, anzi ġerrejja ... li jterrqu bil-ferħ lejn il-ġemgħa tad-dixxipli li flimkien jistgħu jgħidu: "Il-Mulej qam u deher lil Xmun"... u lilna lkoll!

F'dan il-kuntest nifhmu allura dak li eżaminajna fil-qosor u mill-vrus nistgħu nisiltu xi indikazzjonijiet pastorali.

## Indikazzjonijiet Pastorali | Kunsiderazzjonijiet

1. Il-qtigħ il-qalb ta' Kleofa u sieħbu forsi jirrifletti l-kaos interjuri li kellhom jesperjenzaw anke n-nisa li marru u sabu l-qabar vojt u kellhom jisimghu t-tħabbira tal-anġli jxandru l-qawmien ta' Ģesù. Kemm id-dixxipli ta' Ĝhemmaws, kif ukoll in-nisa li marru kmieni filgħodu lejn il-qabar huma ppreżentati f'mixja ... min imxennaq li jasal sal-qabar biex jidlek il-ġisem mejjet ta' Ģesù u min qalbu

---

<sup>202</sup> AA.VV., *Una comunità legge il Vangelo di Luca*, vol. II. Lettura Pastorale della Bibbia (Bologna: Edizioni Dehoniane, 1991), 456-462; Bruce B. Barton, David R. Veerman, Linda C. Taylor, u Grant R. Osborne, *Luke* (Wheaton, IL: Tyndale House, 1997), 557-565.

maqtugħha miexi lejn ir-raħal tiegħu biex jerġa' jibda mill-ġdid, b'ħafna domandi espressi f'diskussjoni mqanqla bejniethom.

Mhux rifless tal-bniedem tal-lum, dawk li jemmnu u dawk li ma jemmnu? Spiss mingħajr tama qawwija u mfixxkla fuq x'inhu s-sens veru tal-ħajja ... u fejn huma t-tamiet ta' ħajja aħjar quddiem mewġa ta' kultura ta' mewt u ħażen?

Minkejja dan, il-bniedem jibqa' pellegrin ... min imxennaq li jsib il-verità jew sens fil-ħajja u min miexi f'rutina forsi monotonu u mdella. Il-mixja lejn Għemmaws hi neċċessità!

2. Kemm kien diffiċli għall-ewwel dixxipli jemmnu fil-qawmien ta' Ĝesù, anke wara t-thabbira tan-nisa u l-esperjenza proprja tal-qabar vojt! Fil-fatt, fost dawk li jemmnu, kemm verament jemmnu fil-qawmien ta' Ĝesù, qawmien li jimplika l-qawmien korporali – tal-ġisem, igglorifikat – ta' dawk li jemmnu? Twemmin f'dan, logikamente ikollu konsegwenzi pratti fuq il-qdusija tal-ġisem, tempju tal-Ispritu s-Santu.

Jekk hu qam ... jista' jimxi magħna fit-triq, jista' jfissrilna l-Iskritturi, jista' jidħol magħna, jista' jaqsam il-ħobż fuq il-mejda magħna. Id-dixxiplu ta' Ĝesù għandu din il-garanzija bis-saħħha tal-fidi. Imma kemm nifθu qalbna għal din il-bxara tal-ġenn, għal dan l-Evangelju?

3. Ĝesù jkisser ftit ftit in-nuqqas ta' tama, l-ġeluq tal-moħħ u tal-qalb billi jifli/jfisser/jaqsam l-Iskrittura. L-ġeluq tar-rakkont ifakkarna li dan kebbes il-qlub – hu d-don tal-Ispritu, l-ewwel don per ecċellenza tal-fidwa ta' Ĝesù. L-Ispritu jħoll l-iskandlu tas-salib, inissel il-fidi, iwassal għall-esperjenza li Kristu hu verament ħaj.

Ĝesù jfisser il-ġdid tal-agħir ta' Alla permezz tiegħu u b'mod partikulari il-ħtieġa ta' salibu fid-dawl tal-Iskritturi.

Fuq livell pastorali dawn isiru sejħa għall-iskoperta mill-ġdid tal-Ispritu li kapaċi jħoll l-ebusija tal-qalb quddiem il-Kelma ta' Alla, Kelma li wieħed irid jixxennaq għaliha għax hi preżenza ta' Kristu u tal-proġett tal-imħabba ta' Alla lejn il-bniedem permezz ta' Kristu.

## JAGħRFUH FIL-QSIM TAL-ĦOBŻ ... U FIL-FTUĦ TAL-KELMA (LUQA 24:28-35)

**Studju ta' Rev. Dr Paul Sciberras**

### Il-funzjoni tat-test

Il-fatt li Luqa jagħti spazju letterarju tant konsiderevoli lir-rakkont ta' din d-dehra ta' Ģesù mqajjem mill-mewt, dakinar stess tal-Ewwel Jum tal-Ġimġha, juri li l-funzjoni tat-test mhix rakkont ieħor ta' dehra oħra tal-Irxoxt. Kull rakkont għandu l-għan partikulari tiegħu. Dak li jirrakkonta Luqa fil-perikopi ta' qabel,<sup>203</sup> iħalli intenzjonalment lill-qarrejja mdendlin ma jafux x'jaqbdū jemmnu jew jagħmlu.

Liż-żewġ dixxipli ta' Għemmaws, il-Ħadax u sħabhom (v.33) qalulhom li l-Mulej qam tassegħ u deher lil Xmun Pietru. "Il-Mulej qam tassegħ u deher lil Xmun Pietru" saret stqarrija ta' fidi u kérigma sa minn żmien bikri fil-Knisja. Il-ğrajja ta' Ĝerusalem-Għemmaws-Ĝerusalem hadet it-tifsira ta' waħda mill-blatiet tal-pedament li fuqha l-fidi nisranija hi msejsa.

L-Appostlu Pawlu nnifsu f'1 Korintin 15:4-5 (fis-sena 56) jikkwotaha bħala Tradizzjoni li hu għaddha lill-Korintin meta waqqaf dik il-Komunità (fis-sena 50), u li hu nnifsu kien irċieva (aktarx mill-Komunità ta' Damasku, wara d-dehra li kellu ta' Ģesù Rxoxt, fis-sena 36): "difnuh u qam mill-imwiet fit-tielet jum, skont l-Iskrittura. U deher lil Kefa,<sup>204</sup> u mbagħad lit-Tnax."

<sup>203</sup> 24:1-9, dehra tal-anġli lin-nisa ħdejn il-qabar; vv.10-11, in-nisa jirrakkuntaw x'raw u xi ntqal lilhom lill-Ħadax u lill-oħrajn magħhom; vv.12-12, Pietru jmur hu nnifsu ħdejn il-qabar.

<sup>204</sup> Ir-raba' element tal-framment kerigmatiku li jsemmi l-Appostlu Pawlu hu d-dehra ta' Ģesù Rxoxt lil Kefa, l-isem Aramajk ta' Pietru, li Luqa jdaħħal indipendentement f'Luqa 24:34: "Il-Mulej qam tassegħ u deher lil Xmun." Il-fatt li Pawlu-skont it-tradizzjoni li hu nnifsu rċieva-juža dan l-isem ta' Kefa għal Pietru, juri li aktarx hu dan l-isem originali li bih Pietru hu msemmi fit-tradizzjoni kerigmatika tal-qawmien. Barra Galatin 1:18; 2:9.11.14, Kefa hu l-isem li Pawlu normalment juža għal Pietru f'1 Korintin: 1:12; 3:22; 9:5. F'Galatin 2:7-8, l-isem Pietru hu użat, l-isem komuni fl-evanġelji, fl-Att u fl-Ittri Kattoliċi. Saħansitra fi ġwanni, li jikteb l-evanġelju tiegħu fis-sena 100 u li għandu wkoll it-tradizzjoni tad-dehra ta' Ģesù lil Pietru, Kefa hu wkoll l-isem użat. Ģesù jidher lil Kefa-il-blata-ghax kien il-kap tal-Appostli. Ara Joseph A. Fitzmyer, *First Corinthians. A New Translation with Introduction and Commentary*. The Anchor Bible, 32 (New Haven - London: Yale University, 2008), 549; ara wkoll William F. Orr, u Arthur Walther, *1 Corinthians. A New Translation. Introduction with a Study of the Life of Paul, Notes and Commentary*. The Anchor Bible, 32 (New York - London: Doubleday, 1976), 318; Craig F. Evans, *Saint Luke*. TPI New Testament Commentaries, 9 (London: SCM, 1990), 914-915.

F'v.24 tar-rakkont ta' Ghemmaws, iż-żewġ dixxipli jistqarru ma' Ĝesù nnifsu li, wara li n-nisa tagħhom marru ħdejn il-qabar u xi angli qalulhom li hu ħaj, marru jivverifikaw xi wħud minn tagħhom li sabu kollox kif kienu qalu n-nisa imma lilu ma rawhx (v.24). L-appostli ma kinux emmnu dak li qalu n-nisa (vv.9-10). Pietru kien saħansitra mar ħdejn il-qabar imma r-reazzjoni tiegħu kienet biss waħda ta' stagħġib (v.12).<sup>205</sup>

Dak li Luqa jirrakkonta qabel il-ġraja taż-żewġ dixxipli ta' Ghemmaws hu msejjes fuq jekk id-dixxipli ta' Ĝesù raw jew ma rawx (vv.3.4.12)! Ir-rakkont ta' Ghemmaws jitqiegħed fuq modi oħra ta' wirjet: jagħrfuh fil-qsim tal-ħobż (vv.31.35) u li kien messhom jagħrfuh fil-ftuħ tal-Kelma lilhom minnu stess (v.32). Jidher li r-reazzjonijiet tad-dehriet qabel il-ġraja ta' Ghemmaws kienu għadhom ma nisslux atti ta' fidi f' Ĝesù mqajjem mill-mewt. Il-ġraja taż-żewġ dixxipli sservi biex turi meta u kif jitnissel l-att tal-fidi: fil-ftuħ tal-Kelma u fil-qsim tal-ħobż minn Ĝesù nnifsu.

It-test hu mixja ta' fidi fih innifsu. Minn nuqqas ta' għarfien ta' Ĝesù miż-żewġ dixxipli ("għajnejhom kellhom xi jżommhom u ma setgħux jagħrfuh" - v.16), miż-żewġ dixxipli jqis u lil Ĝesù bħala l-uniku barrani għall-ġraja tal-passjoni u l-mewt ta' Ĝesù nnifsu (v.18), għal katekeži min-naħha ta' Ĝesù dwar it-twettiq tal-Iskrittura fih (vv.25-27), għal laqgħa ta' ospitalità lil Ĝesù f'darhom (v.29), għal għarfien ta' Ĝesù Rxox waqt il-qsim tal-ħobż: "infethulhom għajnejhom u għarfuh" (v.31, f'kuntrast ma' v.16) u r-reazzjoni li kien messhom għarfuh anke waqt li hu kien qiegħed jiftħilhom l-Iskrittura fit-triq (v.32).

It-test jilħaq il-qofol narrativ tiegħu biż-żewġ dixxipli jerġgħu lura lejn il-Komunità f'Ġerusalemm, jircieu l-kérigma tal-qawmien li huma kienu digħi vverifikaw f'darhom, u huma min-naħha tagħhom jaqsmu l-ferħ tal-għarfien fil-qsim tal-ħobż mal-Komunità.<sup>206</sup>

<sup>205</sup> L-għeruq tal-verb θαυμάζειν (*taumázein*) huma marbuta man-nom θέα (téa - dehra, viżjoni) u mal-verb θεάσθαι (*teástai* – ikkontempla). Meta hu intransittiv, bħal f'dan il-każ, jesprimi r-reazzjoni umana quddiem rivelazzjoni divina f'xi forma jew oħra, u l-aktar ir-reazzjoni tax-xhieda ta' mirakli: hu stagħġeb. Fit-Testment il-Ġdid hu l-iktar użat minn Luqa. Ara Georg Bertram, "Θαύμα," f'*Theological Dictionary of the New Testament*, vol. III, ed. Gerhard Kittel, tr. Geoffrey W. Bromiley (Grand Rapids, MI: Eerdmans, 1965), 25-42.

<sup>206</sup> It-tema tat-Triq fl-evanġelu ta' Luqa u fl-Atti tal-Appostli hi tema ewlenija. Id-dixxipli ta' Ĝesù hu meqjus li qiegħed miexi fit-Triq. Hemm ħafna referenzi għat-Triq fl-evanġelu u fl-Atti. Aktarx li l-iktar żewġ mumenti importanti f'dan ir-rigward hu l-vjaġġ ta' Ĝesù lejn Ġerusalemm–minn 9:51 sa 19:44–u d-dehra ta' Ĝesù Rxoxt lil Sawl hu u sejjer fi triqtu lejn Damasku, jaqbad l-insara li kien isib miexja fit-Triq (Atti 9:2). Fil-każ taż-żewġ dixxipli ta' Ghemmaws, Ĝesù jidħol f'nofshom waqt li huma sejrin lura lejn Ghemmaws minn Ġerusalemm, imħawdin għal dak li kien ġralu Ĝesù (u huma minħabba fih). Kleofa jirreferi għal Ĝesù bħala σù μόνος παροικεῖς Ἱερουσαλήμ (*su mónoς paroikeis lerousalēm*), fejn πάροικος (*pároikos*) hu dak li hu pellegrin, bla dar jew art fissa, imma donnu l-ħin kollu jterraq. Fit-Triq, Ĝesù nnifsu 'jiftħilhom l-Iskrittura' u jurihom li kulma hemm fiha jitkellem fuqu. Hekk kif jagħrfuh fil-Qsim tal-

Il-funzjoni tat-test tista' titqies bħala katekeži post-paskwali (wara I-Għid) tal-għarfien ta' Ģesù mqajjem mill-mewt bħala I-Mulej<sup>207</sup>, mhux iżjed preżenti fizikament, imma fil-qsim tal-ħobż u tal-Kelma. Dawn iż-żewġ modi ta' għarfien isiru I-karatteristici tal-komunitajiet Kristjani tal-bidu: "U kienu jżommu shiħ fit-tagħlim tal-appostli [dejjem imqiegħed fuq I-Iskrittura Lhudija u I-ħajja u t-tagħlim ta' Ģesù]<sup>208</sup> u fl-għaqda ta' bejniethom, fil-qsim tal-ħobż u fit-talb ... U kuljum kienu jmorru fit-tempju flimkien, jaqsmu I-ħobż fi djarhom, u jissieħbu fl-ikel bi qclub ferħana u safja" (Atti 2:42.46).

## L-ESEĞEŻI TAT-TEST

**"Meta qorbu lejn ir-raħal fejn kienu sejrin hu għamel tabirruħu li hu kien se jibqa' sejjer aktar 'il bogħod" (v.28).**

Dak li "resaq lejhom u baqa' miexi magħħom, huma u jitħaddtu u jitkixxfu bejniethom" (καὶ αὐτὸς Ἰησοῦς ἐγγίσας συνεπορεύετο αὐτοῖς, *kai autòs Iēsous engíisas suneporeúeto autois*) (v.15), issa "jagħmel tabirruħu li hu kien se jibqa' sejjer aktar 'il bogħod".

Il-verb συνεπορεύετο (*suneporeúeto*)<sup>209</sup> hu imperfett medju, fejn I-imperfett juri tentattiv ta' azzjoni: ipprova, xtaq, kellu I-intenzjoni, għamel tabirruħu.<sup>210</sup> F'dan il-każ hu

---

Hobż, huma jerġgħu lura minn dik it-Triq lejn il-komunità tad-dixxipli f'Ġerusalemm; ara I. Howard Marshall, *The Gospel of Luke. A Commentary on the Greek Text*. The New International Greek Testament Commentary (Exeter - Grand Rapids, MI: Paternoster Press - Eerdmans, 1978), 400-402; Joseph A. Fitzmyer, *The Gospel According to Luke (X-XXIV). Introduction, Translation and Notes*. The Anchor Bible, 28A (New York: Doubleday, 1985), 823-827.

<sup>207</sup> It-test Grieg jispecifika li Ģesù mhuwiex biss 'Mulej, *Lord* imma 'Il-Mulej: ḫontw ἢ γέρθη ὁ κύριος' (όντος ἐγέρτη ὁ Κύριος).

<sup>208</sup> Id-diskorsi tal-Appostli fl-Atti tal-Appostli dejjem għandhom tliet elementi: i) il-ğrajja (ħajja, tagħlim, passjoni, mewt u qawmien) ta' Ģesù, ii) interpretata mill-Iskrittura (titli, kwotazzjonijiet jew referenzi u alluż-żonijiet), iii) tisfida lis-semmiegħha (għall-indiema, għall-konverżjoni, għall-magħmudija): ara Etienne Charpentier, *How to Read the New Testament* (London: SCM, 1982), 34-35; 44.

<sup>209</sup> Ara William F. Arndt, F. Wilbur Gingrich, Frederick W. Danker, u Walter Bauer, *A Greek-English Lexicon of the New Testament and Other Christian Literature* (Chicago - London: University of Chicago, 1979), 692, 780.

<sup>210</sup> Dan it-tip ta' Imperfett hu msejjaħ 'Imperfett konattiv' (bl-Ingliz, *conative, voluntative, jew tendential*): ara Maximilian Zerwick, *Biblical Greek (Scripta Pontificii Instituti Biblici)*; Rome: Pontifical Biblical Institute, 1963), 92, #273; ara wkoll Friedrich Blass, Albert Debrunner, u Robert W. Funk, *A Greek Grammar of the New Testament and Other Early Christian Literature* (Chicago - London: University of Chicago Press, 1961), 169, #326, u Daniel B. Wallace, *Greek Grammar Beyond the Basics. An*

għoddha letterarja f'id Luqa biex imbagħad iż-żewġ dixxipli jistednu f'darhom bi dmir soċjali ta' ospitalità.

Luqa juža l-verb ta' moviment πορεύεσθαι (*poreúestai*)<sup>211</sup> darbtejn: συνεπορεύετο (*suneporeúeto* – “kien sejrin”) u ἐπορεύοντο (*eporeúonto* – “għamel tabirruhu li kien se jibqa’ sejjer”). Dan biex jenfasizza d-dinamika ġeografika dejjem iż-żejjed: l-għan ġeografiku ntlaħaq (“qorbu lejn ir-raħal”) imma fil-fatt dan l-għan hu l-qofol u l-climax tal-vjaġġ, għax kien se jagħrfuh propju f'darhom f'dak ir-raħal fejn kien sejrin (“Imbagħad daħħal biex joqgħod magħhom”).

In-narratur Luqa jintroduci l-istedina taż-żewġ dixxipli, “Ibqa’ magħna” fil-vers 29, u għalhekk l-għan tal-ospitalità u tal-ikla, it-tieni skop tar-rakkont. Ma jidhirx li lil Luqa jinteressawh dettalji oħra: il-laqgħha mal-bqija tal-familja ta’ Kleofa u tad-dixxipli l-ieħor,<sup>212</sup> it-tislimiet u ġesti ta’ laqgħat oħrajn. Il-protagonisti tar-rakkont jibqgħu l-istess, donnu li l-intenzjoni waħdanija tar-rakkont hi dik kateketika ta’ Ģesù fuq il-mejda maž-żewġ dixxipli.<sup>213</sup>

**“Iżda huma ġegħluh jibqa’ magħhom u qalulu: “Ibqa’ magħna, għax issa sar ħafna ħin u l-jum ġa wasal biex jintemm.” Imbagħad daħħal biex joqgħod magħhom” (v.29).**

Huma li “b’ħarsa ta’ niket fuq wiċċhom” (v.17), stagħġibu li hu “waħdu l-barrani f’Ġerusalemm li ma jafx x’kien ġara” (v.18) (b’turija ta’ distakk minnu), issa “huma ġegħluh jibqa’ magħhom” (v.29) għax il-jum kien wasal biex jintemm. Il-verb

*Exegetical Syntax of the New Testament* (Grand Rapids, MI: Zondervan, 1996), 550-552.

<sup>211</sup> Ara n-nota 7 iktar ’il fuq, billi l-verbi συνεπορεύετο (*suneporeúeto*) u ἐπορεύοντο (*eporeúonto*) ġejjin mill-istess verb bażiku πορεύεσθαι (*poreúestai*).

<sup>212</sup> Forsi mart Kleofa, Marija. Fuq il-kalvarju, weqfin ħdejn is-salib ta’ Ģesù, kien hemm oħmu, oħt oħmu, *Marija ta’ Kleofa*, u Marija ta’ Magdala (ara ġw 19:25). Jista’ jkun li Luqa u ġwanni kellhom tradizzjoni komuni li taf b’din il-koppja, Kleofa u martu Marija. Għal tradizzjonijiet komuni bejn l-evanġelisti Luqa u ġwanni, ara Joseph A. Fitzmyer, *The Gospel According to Luke (I-IX). Introduction, Translation and Notes*. The Anchor Bible, 28 (New York: Doubleday, 1981), 87-89; Raymond E. Brown, *The Gospel According to John (I-XII). Introduction, Translation and Notes*. The Anchor Bible, 29 (New York: Doubleday, 1966), xliv-xlvii; Paul N. Anderson, *Acts 4:19-20—‘An Overlooked First-Century Clue to Johannine Authorship and Luke’s Dependence Upon the Johannine Tradition,’ Bible and Interpretation* (September 2010), <http://www.bibleinterp.com/opeds/acts357920.shtml> [aċċessat, 20 ta’ Ġunju 2020].

<sup>213</sup> Ara Gérard Rossé, *Il-Vangelo di Luca. Commento esegetico e teologico*. Collana Scritturistica di Città Nuova. (Roma: Città Nuova, 1995), 1028.

παραβιάζεσθαι (*parabiázestai*), litteralment ifisser 'uża l-forza'; figurattivament, 'heggieg b'mod qawwi, giegħel, ipperswada'.

Hu għamel tabirruhu li kien se jibqa' sejjjer; huma ġegħluu jibqa' magħhom! L-iskop tar-rakkont beda joqrob lejn waħda miż-żewġ qċaċet tiegħu: li Ĝesù, imqajjem mill-mewt, jidħol jaqsam il-ħobż mad-dixxipli biex huma jkunu jistgħu jagħrfuh.

Dawk li b'niket iqisuh l-uniku barrani li ma jafx x'għara (u għalhekk iqisuh 'il bogħod minnhom), issa jitolbuu jibqa' magħhom u hu jsir ta' ġewwa magħhom.<sup>214</sup> Luqa 24:18 – “Int waħdekk il-barrani/viżitatur/passiġġier f’Ġerusalemm li ma tafx x'għara f’dawn il-ġranet.” Dak li kien il-protagonist ewljeni tal-ġrajiġ li seħħew f’Ġerusalemm hu msejjah (minn Kleofa – xi ħadd magħruf mill-evanġelista u l-komunità li lilha qiegħed jikteb) bħala “l-uniku barrani/passiġġier/viżitatur f’Ġerusalemm!

Mill-banda l-oħra huwa huma li ma jafux, li ma jagħrfuhx! Hu nnifsu jsejhilhom “boloh u tqal biex temmnu” (v.25). Boloh: ma jafux dak li suppost kienu jafu b'moħħhom; tqal biex jemmnu: ma jafux dak li jsaħħan qalb il-bniedem.<sup>215</sup> Hu kien passiġġier f’Ġerusalemm (παροικεῖς ἱερουσαλήμ) ... Jidħol fil-Belt trijuna falment, imut hemm, iqu mill-mewt hemm ... u madankollu ma kienx se jibqa' hemm għal dejjem, lanqas biss għal żmien twil. Jerġa' jmur għand il-Missier minn Betanja (qrib Ġerusalemm imma mhux fil-Belt - Lq 24:50), mill-Galilija (Mt 28:16), minn barra Ġerusalemm (Atti 1:12 – id-dixxipli jerġgħu lura Ġerusalemm). Bħalu, id-dixxipli tiegħu kellhom jimxu minn Ġerusalemm għal-Lhudja lejn is-Samarija sa truf l-art (Atti 1:8). Jagħmel tabirruhu li se jibqa' sejjjer meta jaslu Għemmaws (v.28). Kellhom jipperswaduh jibqa' magħhom (v.29). Meta għarfu, baqa' sejjjer billi għab minn quddiemhom (v.31). Għalhekk issa kien se jkun magħruf mistikament fil-qsim tal-kelma u tal-ħobż.

Hu li kien distakkat minnhom fl-għarfien ta' dak li kien ġara lilu stess, issa “daħħal biex joqgħod magħhom” - εἰσῆλθεν τοῦ μεῖναι σὺν αὐτοῖς (*eisēlten tou meinai sun autois*).<sup>216</sup>

<sup>214</sup> μεῖνον μεθ' ἡμῶν (*meinon met' ħemōn*) – *meinon* hu imperattiv ta' kmand imma fl-awrist, li hu l-aspett lingwistiku li jitfa' l-enfasi fuq l-azzjoni ta' 'ibqa'' fiha nnifisha. L-*imperattiv awrist* ma jinteressahx kemm iddum l-azzjoni, meta tibda jew tispicċċa; ma jinteressahx l-aspett taż-żmien tal-azzjoni. Jissejjaħ 'ingressiv' jew 'konstattiv', u johroġ l-idea ta' 'Ibda agħmel hekk u hekk'. Għalhekk f'dan il-każ: 'ibda ibqa' magħna' (donnhom qeqħdin jgħidulu: 'għax s'issa ma kontx magħna', jew aħjar 's'issa ma konniex miegħek għax ma għarrafniekx': ara Wallace, *Greek Grammar Beyond the Basics*, 718-720.

<sup>215</sup> Għal diskussjoni kif dan it-tagħrif li jagħtu ż-żewġ id-dixxipli lill-barrani magħhom jista' jittieħed fid-dawl ta' memorja jew memorjal, ara Paul Sciberras, “Il-memorja jew aħjar il-memorjal tagħna bħala konsagrati,” fi *Lejn il-mixja ta' Għemmaws: Il-memorja, l-istorja u l-passat tal-Ħajja Kkonsagrata* (Malta: KSMR, 2017), 13-20.

<sup>216</sup> Il-verb εἰσῆλθεν (*eisēlten*) fil-vers εἰσῆλθεν τοῦ μεῖναι σὺν αὐτοῖς (*eisēlten tou meinai sun autois*), hu awrist indikattiv, li jiffoka fuq it-tip ta' azzjoni li tkun qed issir,

Jekk qabel kien barrani u strangier, issa daħal f'darhom u sar ta' ġewwa magħhom. U daħal mhux biex kemm isellem u jerġa' joħroġ, imma daħal biex joqgħod fit-tul magħhom: tul ta' ġesti ta' laqgħa ta' ospitalità,<sup>217</sup> tul ta' ikla, u ta' qsim ta' esperjenzi.

Fl-evanġelji l-oħra, “Ibqa’ magħna” tfakkarna f“Għimmanu-El, Alla magħna” (Mt 1:23); “jiena magħkom dejjem” (Mt 28:20); “se nkun magħkom għal ftit ieħor”; “waqt li għadni magħkom” (Gw 7:23; 14:25).<sup>218</sup> Bit-talba mħeġġa taż-żewġ dixxipli lill-barrani li mexa magħhom it-triq minn Ĝerusalem sa Għemmaws, Luqa jifthilna t-tieqa fuq l-inkarnazzjoni tal-iben ta' Alla u l-modi kollha li bihom Ģesù Rxoxt se jwettaq dak li wiegħed: se jibqa’ magħna tassew!<sup>219</sup>

Luqa, li jikteb l-evanġelju tiegħu lil insara mill-pagani qrib is-sena 85, hawnhekk ma jsegwix it-tqassim tal-ħin Lhudi. Għalkemm iż-żewġ dixxipli jistiednu lill-barrani Ģesù “għax il-jum [kien] wasal biex jintem”, ma kienx ifisser iktar li x-xemx kien għoddha niżlet fl-ewwel jum tal-ġimġha. Is-sigħat wara nżul ix-xemx huma għal Luqa parti minn dak l-ewwel jum. L-għan tal-evanġelista hu li dik l-istedina ġerqana taż-żewġ dixxipli ssir it-talba mħeġġa ta' kull nisrani lill-Imgħalleml Irxoxt wara l-qawmien u r-ritorn tiegħu għall-glorja tal-Missier: ‘Ibqa’ magħna għax il-lejl ta’ kull żmien tal-konfużjoni, tan-niket, tad-diqa, tal-problemi, u saħansitra tad-dnub digħà qiegħed fuqna u madwarna!'<sup>220</sup>

mħux it-tul tagħha. Għalhekk, f'dan il-każ, hu l-fatt li Ģesù 'daħal' joqgħod maż-żewġ dixxipli hi l-azzjoni li tinteressa lill-awtur.

<sup>217</sup> Tgħanniqa lil kull membru tal-familja, ġasil tar-riġlejn u l-idejn, u l-bqija. “L-ospitalità tista’ titqies bħala l-istituzzjoni-pedament tal-kultura ta’ Iżrael,” Oded Borowski, *Daily Life in Biblical Times*. Society of Biblical Literature, Archaeology and Biblical Studies, 5 (Leiden: Brill, 2003), 22-24. Ma jistax jonqos li stejjer ta’ ospitalità nsibu bħax-xita fil-Bibbja kollha: Abram u t-tliet mistednin tiegħu (Gen 18:2-8), Gidgħon u l-anġlu tal-Mulej (Mh 6:11-21), Elija milquġi mill-armla ta’ Sarefta ta’ Sidon (1 Slat 17:8-16); il-mara minn Sunem tilqa’ lil Eliżew (2 Slat 4:8-11). Imbagħad fit-Testment il-Ġdid insibu d-dettalji ta’ ospitalità li kien fid-dmir li jagħti Xmun il-Fariżew lil-Ġesù meta stiednu għall-ikel għandu (Lq 7:44-46), u Ģesù li jaħsel riġlejn l-Appostli qabel l-Aħħar Ċena (Gw 13:3-5). Alfred Edersheim, *Sketches of Jewish Social Life* (Peabody, MA: Hendrickson, 1994), 46-48, ifakkarna f'dak li jgħid l-awtur tal-Ittra l-Lhud 13:2: “Tinsewx tilqgħu lill-barranin; minħabba f'hekk xi wħud laqgħu l-anġli bla ma kienu jafu”. Iż-żewġ dixxipli ta’ Għemmaws laqgħu lill-Mulej innifs!

<sup>218</sup> L-evanġelista ġwanni għandu wkoll il-wegħħda ta’ Ģesù lid-dixxipli fid-Diskors Saċċerdotali fejn iwegħidhom li jibagħtilhom il-Paraklitu mingħand il-Missier, li fih se jkun dejjem magħhom: “Jiena nitlob lill-Missier, u hu jagħtikom Difensur ieħor biex jibqa’ magħkom għal dejjem” (14:16).

<sup>219</sup> Jagħmel ħafna sens il-fatt li Kleofa jirreferi għal Ģesù bħala sū μόνος παροικεῖς Ἱερουσαλήμ (*su mónoς paroikeis Ierousalēm*), fejn πάροικος (*pároiros*) hu dak li hu pellegrin, m'għandux dar jew art fissa, imma donnu l-ħin kollu jterraq. Dak li se jibqa’ magħna għal dejjem, hu dak li hawn fl-art hu biss pellegrin! Se jibqa’ magħna b'modi oħra.

<sup>220</sup> Ara Rossé, *Il Vangelo di Luca*, 1028.

Id-dixxipli nsara jitolbu bil-ħerqa lill-Mulej Irxoxt biex jibqa' magħhom. Id-diwi Kristjan f'dan il-vers u fid-dħul ta' Ĝesù f'dar iż-żewġ dixxipli hu sfiq biżżejjed:

- minkejja li jidher assenti mid-dixxipli għax issa fil-kundizzjoni tal-Imgħalleml glorifikat imqajjem mill-mewt, Ĝesù hu xorta waħda preżenti mad-dixxipli tiegħu (ara Mt 18:20: "Fejn tnejn jew tlieta jkunu miġbura f'ismi, hemm inkun jien f'nofshom");

- li Ĝesù jidħol joqgħod mad-dixxipli, li joffrulu l-ikla, ifakkarna f'dak li jgħid hu stess fl-Apokalissi: "Ara, jiena fil-bieb, u qiegħed inħabbat; jekk xi ħadd jismagħni u jiftaħli l-bieb, jiena nidħol għandu<sup>221</sup> u niekol miegħu, u hu jiekol miegħi" (3:20);

- li ż-żewġ dixxipli laqgħu għandhom lil xi ħadd li għalihom kien "(int waħdek) il-barrani", kienu bil-ġest ta' ospitalità tagħhom qeqħdin jilqgħu għandhom lil Ĝesù nnifsu: "kont barrani u lqajtuni ... Tassew, ngħidilkom, kulma għamiltu ma' wieħed mill-iżgħar fost dawn ħuti, għamiltuh miegħi" (Mt 25:35.40).

**"U waqt li kien fuq il-mejda magħhom, qabad il-ħobż, qal il-barka, qasmu u tahulhom"** (v. 30).

B'introduzzjoni narrattiva, Luqa jiftaħ il-qofol ewljeni tar-rakkont: "Waqt li kien fuq il-mejda magħhom".<sup>222</sup> Jekk daħal joqgħod magħhom wara li huma talbuh, bilfors qagħad għall-mejda "magħhom". L-enfasi fuq 'il-magħhom' hu čar.

Li qagħad għall-mejda, li "niżel, miel, iltewa" magħhom (κατακλίνειν *kataklínein*) ... juri azzjoni ta' moviment għax irid ikun f'livell li jifhmuh (mhux bħal qabel li kellhom xi jżommhom milli jagħrfuh fil-v.16).<sup>223</sup>

<sup>221</sup> Hawnhekk ukoll jintuża l-istess verb εἰσέρχεσθαι (*eisērkestai, eiseleúsomai*) bħal f'Luqa 24:29 (εἰσῆλθεν *eisēlten*).

<sup>222</sup> 'Ev tħu κατακλιθήναι (*en tē kataklitēnai*), infinitiv passiv awrist, li jitfa' l-ispotlight fuq l-azzjoni ta' Ĝesù 'milwi, mimdud' (κατακλίνειν *kataklínein* = imtedd, jew qagħad bilqiegħda għall-ikel).

<sup>223</sup> Fl-Ittra lill-Filippin 2:7, f'innu li aktarx kien digħà jintuża fil-liturgija, l-Appostlu Pawlu juža l-verb ēkewwa sev (*eskénōsen*, mill-verb kevoūn [*kenoun*], 'xejjen'. F'kuntrast ta' paradoss divin, Alla "għollieħ sas-smewwiet" ḥuperúψωsev (*ħuperúpsōsen*) (v.9). Linżu ta' Ĝesù biex "jiekol magħhom" isir simbolu tat-tixjin tiegħu għall-bnedmin. Ara Bruce J. Malina, u John J. Pilch, *Social-Science Commentary on the Letters of Paul. Social-Science Commentary* (Minneapolis: Augsburg Fortress Press, 2006), 305-306; Peter F. Ellis, *Seven Pauline Letters* (Collegeville, MN: Liturgical Press, 1982), 124-125; Chantal Reynier, "Lettera ai Filippesi," in Chantal Reynier, Michel Trimaille, u Albert Vanhoye *Lettere di Paolo, II, Efesini, Filippesi, Colossei, 1-2 Tessalonicesi, 1-2 Timoteo, Tito, Filemone, Ebrei. Commento Pastorale* (Cinisello Balsamo [MI]: San Paolo, 2000),

Għalkemm setgħet kienet ikla ta' filgħaxija ta' kuljum, ġesù jagħmel il-ġesti kollha ta' ritwal ta' ikla solenni Lhudja. Imma għall-qarrej Kristjan, il-kliem magħżula minn Luqa biex jiddeskrivi l-ġesti ta' ġesù għandhom importanza u piż kbir: huma wkoll il-lingwaġġ ta' ġesti Ewkaristiċi. Għal Luqa, b'mod partikulari, "il-qsim tal-ħobż" hi formula teknika li turi l-ikla Ewkaristika.<sup>224</sup> Il-kuntest sħiħ jistieden lill-qarrej jagħmel interpretazzjoni Ewkaristika tal-ikla ta' ġesù maż-żewġ dixxipli.

λαβών τὸν ἄρτον εὐλόγησεν καὶ κλάσας ἐπεδίδου αὐτοῖς

*labōn tòn árton eulógēsen kai klásas epedídou autois*

It-tliet verbi λαβών, εύλόγησεν, u κλάσας (*labōn*, *eulógēsen* u *klásas*) huma awristi, b'enfasi fuq l-azzjoni fiha nnifisha, azzjoni ta' teħid, ta' tberik, ta' qsim, qisu li Luqa jrid lill-qarrej jara l-azzjonijiet preċiżi ta' ġesù waħda waħda, donnu qiegħed bil-camera bi close-up shot tiffoka fuqu. Imma mbagħad ċeppelekk (*epedídou*) hu fl-imperfett, azzjoni kontinwata fil-passat ... ha, bierek, qasam u 'baqa'' jagħti. Jekk it-teħid tal-ħobż, it-tberik u l-qsim tal-ħobż huma azzjonijiet ta' mument, l-għotxi tal-ħobż maqsum hu azzjoni kontinwa: jibqa' jagħti lid-dixxipli l-ħobż maqsum.<sup>225</sup>

Minkejja dan, irridu ngħidu li λαβών hu participju awrist; mela jiddependi mill-verb ewljeni εύλόγησεν (awrist indikattiv). La ż-żewġ verbi huma t-tnejn awristi, mela l-azzjoni seħħet fl-istess ħin: ġesù bierek waqt li ha; bierek il-ħobż li ha f'idejh; bierek lil Alla fil-ħobż li ha f'idejh u li fil-qsim tiegħu kienu se jagħrfuh id-dixxipli. Kif inħuma mqiegħda, l-azzjonijiet tat-tberik tal-ħobż *meħud* minn fuq il-mejda, iħarsu 'l quddiem lejn l-azzjonijiet l-oħra tal-qsim u tal-ġhotxi.

λαβών hu participju awrist; mela jiddependi mill-verb ewljeni εύλόγησεν (awrist indikattiv). ġesù jbierek lil Alla għal dak il-ħobż li hu ha minn fuq il-mejda u li hu frott il-ħidma ta' ħafna nies flimkien. Id-dipendenza tal-azzjoni tat-teħid tal-ħobż minn fuq il-mejda fuq il-verb ewljeni tat-tberik εύλόγησεν turi wkoll li l-ħobż frott ta' ħafna ħidma jista' jittieħed minn fuq il-mejda għax ipprovdieh Alla, li lilu jbierek ġesù għall-ġhotja tal-ħobż.

Imbagħad, κλάσας hu participju awrist, li għalhekk jiddependi mill-verb ewljeni ḥeppelekk indikattiv. ġesù ma baqax jagħti (azzjoni ewlenija, kontinwata fil-passat) jekk mhux il-ħobż li kien qasam! L-azzjoni ewlenija tal-vers, ḥeppelekk, "baqa'

94-95. L-Evanġelista ġwanni għandu l-famuż vers 14 tal-Prologu fl-ewwel kapitlu tal-evanġelu tiegħu: "Il-Verb sar bniedem u waqqaf it-tinda tiegħu f'nofsna", mhux xi dar stabbli. Forsi għalhekk Kleofa ra fil-barrani miexi magħhom il-pellegrin bla dar fissa! Dak ukoll hu tixjin (κένωσις, *kénōsis*) bħal f'Filippin 2:7, tant li niesu, li hu ġie fosthom, lanqas biss għarfu (Gw 1:11).

<sup>224</sup> Nerġgħu nsibu l-istess verb f'Atti 2:42.46; 20:7.

<sup>225</sup> Luke T. Johnson, *The Gospel of Luke*. Sacra Pagina, 3 (Collegeville, MN: Michael Glazier - Liturgical Press, 1991), 396.

jagħti kontinwament”, tikkwalifika speċifikament li kien il-ħobż li Ĝesù kien qasam. Id-dipendenza tal-azzjoni fil-verb kłásas fuq l-azzjoni fil-verb ċeppeidou, tirsalta l-azzjoni tal-qsim, għalkemm hu espress fil-participju dipendenti.

Għalkemm l-azzjoni tal-qsim hi azzjoni dipendenti fuq l-azzjoni tal-ġhoti, xorta waħda l-għarfien miż-żewwg dixxipli jsir fl-azzjoni tal-qsim tal-ħobż (ara v.35). Azzjoni ta’ importanza ewlenija bħalma kien il-qsim tal-ħobż, tant li kien fil-qsim li għarfu lil Ĝesù, titqiegħed f’dipendenza narrattiva mill-azzjoni tal-ġhoti. Fl-istess ħin, azzjoni narrattivament sekondarja tieħu l-priorità fuq kull azzjoni oħra, tant li l-azzjoni sħiha tal-Ewkaristija tibqa’ tiġi miġbura fl-isem tal-“Il-qsim tal-ħobż”.

L-erba’ verbi λαβών, εύλόγησεν, κλάσας, u ἐπεδίδου insibuhom ukoll f’:

Luqa 9:16 – it-tkattir tal-ħobż - λαβών, εύλόγησεν, κατέκλασεν, ἐδίδου (*labōn, eulógēsen, klásas u edídou*)<sup>226</sup>

Luqa 22:19 – it-twaqqif tal-Ewkaristija - λαβών, εύχαριστήσας, ἔκλασεν, ἔδωκεν (*labōn, eukaristēsas, éklasen, édōken*)<sup>227</sup>

Atti 27:35 – in-nawfraġju tal-Appostlu Pawlu - λαβών, εύχαριστησεν, κλάσας (*labōn, eukaristēsen, klásas*)

1 Korintin 11:23-24 – Tradizzjoni tat-Twaqqif tal-Ewkaristija – ἔλαβεν, εύχαριστήσας, ἔκλασεν (*élaben, eukaristēsas, éklasen*)

Lil min bierek Ĝesù, εύλόγησεν (*eulógēsen*), meta ħa l-ħobż: lil Alla? il-ħobż?<sup>228</sup> Nistgħu noqorbu lejn soluzzjoni jekk inħarsu tajjeb lejn Luqa 9:16, it-test tat-Tkattir tal-ħobż, fejn insibu l-istess verb. Hemmhekk, Luqa hu espliċitu li Ĝesù jbieren il-ħobżiet: εύλόγησεν αὐτοὺς (*eulógēsen autoὺς*) [= πέντε ἄρτους καὶ τοὺς δύο ἵθυας - pέντε ártous kai toùs dúo iktúas], “berikhom” (= il-ħames hobżiet u ż-żewwg ħutiet) li kien għadu kemm semma fil-vers.

---

<sup>226</sup> F’dan ir-rakkont ukoll, fil-v.12, nerġgħu nsibu n-nota “Il-jum kien wasal biex jintemm” (Ἡ δὲ ἡμέρα ἥρξατο κλίνειν, ἦε δὲ ἡ ἡμέρα ἑρκάστο κλίνειν), bħalma fir-rakkont ta’ Għemmaws insibu: “Ibqa’ magħna, għax issa sar ħafna ħin u *I-jum ja wasal biex jintemm*” (κέκλικεν ἥδη ἡ ἡμέρα, κέκλικεν ἕδη ἡ ἡμέρα). Ir-referenza għall-Ewkaristija toħroġ čara bizzejjed.

<sup>227</sup> F’dan il-każ, għandna εύχαριστήσας (*eukaristēsas*) flok εύλόγησεν (*eulógēsen*).

<sup>228</sup> Fitzmyer, fil-kummentarju tiegħu, *The Gospel According to Luke (X-XXIV)*, 1567-1568, ma jidhirx li jagħmel differenza: Alla jitbieren fil-ħobż imbierek.

Għalkemm ġesù hu l-mistieden, dak il-ħin jieħu fuqu r-rwol li jilqa' l-mistednin hu, tal-*paterfamilias*. Id-dixxipli huma miġbura miegħu għall-ikla li donnu joffrılıhom hu, hekk kif fit-triq kien għadu kemm tahom jieklu l-ħobż miftuħ u maqsum tal-Kelma fl-Iskrittura!

λαβών u κλάσας (*labōn* u *klásas*) huma l-istess verbi bħal f'22:19 (u 9:16), imma Luqa ma jagħtix spjega ta' dak li qed jagħmel ġesù bħalma għamel fl-Aħħar Ċena: “Dan hu ġismi li jingħata għalikom; agħmlu dan b'tifikira tiegħi”.

L-oġgett tal-erba' verbi jista' jitqies li hu tòv āptov fil-v.30. Ĝesù ha “il-ħobż”, bierek il-ħobż, qasam il-ħobż, ta l-ħobż. Luqa jikteb li ġesù “ha l-ħobż”, mhux “ha hobża”, jew “ha xi hobż”. Fil-Grieg, “il-ħobż” hu tòv āptov, nom fl-akkużattiv għax hu l-oġgett tal-azzjoni. Juža l-artiklu definittiv Luqa: tòv, donnu qiegħed jirreferi għal xi hobż li kien digħi ssemmu qabel<sup>229</sup> jew inkella xi hobż speċifiku.<sup>230</sup> L-unika referenza li tissemma fit-test hi għall-ħobż li ġesù kien se jbierek, jaqsam u jagħti, u li fil-qsim tiegħu kien se jagħrfuh. Lanqas jgħid lil min ta dak il-ħobż, għalkemm nifhmu li liż-żewġ dixxipli li kien magħhom. Luqa jħalli l-azzjoni miftuħa mingħajr indikazzjoni ta' min qiegħed jircievi dak il-ħobż speċifiku għax irid b'hekk jindirizza lill-qarrejja fit-Tielet Stadju tal-formazzjoni tal-Evanġelu, dak tal-kitba tal-evanġelu, indirizzat lil insara mill-pagani, imxerrda mad-dinja wara s-sena 85, meta kiteb, aktar milli jirrakkonta biss x'għara f'dik l-okkażjoni

<sup>229</sup> Il-Grieg jagħmel differenza bejn l-assenza tal-artiklu u l-preżenza ta' dak definittiv. Meta l-awtur ma jqiegħedx l-artiklu definittiv ma' oġġett ikun irid jitfa' l-attenzjoni tal-qarrej fuq il-kwalită tal-oġġett, mhux prinċipalment irid juri ħaġa minn ħafna: Ĝesù ha hobża minn ħafna li seta' ha. “The omission of the article shows that the speaker regards the person or thing not so much as this or that person or thing, but rather as *such* a person or thing, i.e. regards not the individual but rather its nature or quality”, ara Zerwick, *Biblical Greek*, 55, #171. Meta ma hemmx artiklu mal-oġġett hi l-kwalită tal-oġġett li tkun enfasizzata (ara Wallace, *Greek Grammar Beyond the Basics*, 243-254). Jekk, ngħidu aħna, ġwanni jiftaħ l-evanġelu tiegħu bil-kliem: “Fil-bidu kien il-verb”, bil-Grieg jikteb, ‘Ev ḥo ψήν ḥo λόγος (*en arkē(i) ēn ḥo lógos*), fejn in-nom ḥo ψήν (*arkē(i)*), bidu, m’għandux artiklu. Kieku kellna nittradu litteralment, konna nagħmlu: “F’bidu”. Imma billi ġwanni ried jiffoka fuq il-bidu bħala t-tluq u l-origini ta’ kollo, allura jqiegħed in-nom ‘bidu’ fil-kwalită tiegħu ta’ origini, allura jiktbu mingħajr l-artiklu.

F’dan il-każ ta’ Luqa 24:30, in-nom āptov (ħobż) hu akkumpanjat mill-artiklu definittiv. Hawnhekk, l-artiklu jista’ jisnejjaħ ‘artiklu anforiku’ (*anaphoric*), artiklu li jirreferi għal xi ħaġa li tkun issemมiet qabel. F’dan il-każ, Luqa qis u qiegħed jgħid, ‘ha l-ħobż li kien issemma qabel’: ara Wallace, *Greek Grammar Beyond the Basics*, 217-220.

<sup>230</sup> Jisnejjaħ ‘artiklu deittiku’ (*deictic*), għax donnu juri b’sebgħu jew jipponta lejn l-oġġett li kulħadd qiegħed jara quddiemu: ara Wallace, *Greek Grammar Beyond the Basics*, 221-223. Imma aħna ma nafux jekk kienx hemm iż-żejjed ħobż(iet) fuq il-mejda. Hawnhekk, f’Luqa 24:30, jista’ jkun ukoll ‘artiklu monadiku’ (*monadic*), jiġifieri li hemm wieħed biss bħalu. Biex tinterpreta l-artiklu ma’ āptov (ħobż) bħala artiklu monadiku, trid taqra t-test u dan il-ġest mil-lenti tal-insara li ġew wara l-ġrajja: il-qarrej ikun jaf li l-awtur qiegħed jirreferi għall-ħobż uniku tal-Ewkaristija.

fid-dar ta' żewġ dixxipli f'Għemmaws. Kull darba li d-dixxipli kien se jagħmlu dak li għamel Ģesù f'dik l-okkażjoni, kien se jkunu jistgħu jagħrfuh bħalma ġara f'dik l-okkażjoni f'Għemmaws.<sup>231</sup> Santu Wistin fil-fatt jikkumenta li dak il-ħobż kien il-ħobż tas-Sagament (tal-Ewkaristija): “Hadd m'għandu jkollu dubju li l-ġħarfien [ta' Ĝesù] fil-qsim tal-ħobż hu s-sagament [tal-Ewkaristija], li jgħibna flimkien filli nagħrfuh”,<sup>232</sup> “Mhijex kull ħobża, kienet liema kienet, kif tista' tara, imma dik il-ħobża li tirċievi l-barka ta' Kristu u ssir il-ġisem ta' Kristu. Huwa hemm li għarfu”.<sup>233</sup>

### **Spunti kateketiči**

Il-qarrej hu għalhekk mistieden jaqra t-test f'perspettiva kateketika u mhux biss (u lanqas l-iktar) b'mod storiku:

- inżul ix-xemx bħala l-ħin taċ-ċelebrazzjoni tal-Ewkaristija, bħalma l-Aħħar Ċena saret fi tmiem il-jum;
- Luqa jinsisti għal tliet darbiet fil-versi 29-30 li Ĝesù kien “magħhom”, biex jenfasizza r-realtà tal-komunjoni taż-żewġ dixxipli miegħu waqt iċ-ċelebrazzjoni tal-Ikla Ewkaristika;
- il-barrani mistieden biex jaqsam l-ikla ta' filgħaxija jsir il-paterfamilias li jifta il-mejda tiegħu tal-ħobż u tal-Kelma lid-dixxipli.
- L-ikla filgħaxja għall-kenn tad-dar u tal-familja ta' Għemmaws issir għall-Kristjani l-Ikla Ewkaristika, imħejjiha mill-Mulej Ĝesù Rxox innifsu, u li għaliha jiġu mistiedna jieħdu sehem biex hemm jagħmlu l-esperjenza tal-preżenza tiegħu.<sup>234</sup>

### **Il-ħobż bħala simboli**

L-erba' verbi huma azzjonijiet li Ĝesù jagħmel fuq il-ħobż: jieħu l-ħobż, ibierek lil Alla ġħali u bih, jaqsam il-ħobż, u jagħti l-ħobż maqsum lid-dixxipli.

Fil-qsim tal-ħobż, fl-Ewkaristija, noffru l-ħobż u l-inbid. Żewġ realtajiet li jmorru tant tajjeb flimkien meta fuq il-mejda. It-tnejn għall-poplu Lħudi jesprimu kuntest ta'

---

<sup>231</sup> Fis-sena 56, l-Appostlu Pawlu jiġbor din l-idea fl-Ewwel Ittra lill-Korintin 11:26 b'din l-istqarrija: “Kull meta tieklu dan il-ħobż u tixorbu dan il-kalċi, intom ixxandru l-mewt tal-Mulej sa ma jiġi”.

<sup>232</sup> Ara Santu Wistin, *Ittra 149*, f'Luke. Ancient Christian Commentary on Scripture, New Testament, III; ed. Arthur A. Just (Downers Grove, IL: InterVarsity, 2003), 382.

<sup>233</sup> Santu Wistin, *Prietka 234.2*, f'Luke. Ancient Christian Commentary on Scripture, New Testament, III; ed. Arthur A. Just (Downers Grove, IL: InterVarsity, 2003), 382.

<sup>234</sup> Ara Rossé, *Il Vangelo di Luca*, 1029.

well-being li t-Testment il-Qadim jiġbor fir-realtà ta' *Xalōm*. Imma jesprimu wkoll passaġġ fundamentali għall-Poplu:

- *minn strangieri, jiġgerrew* 'I hawn u 'I hinn, imkeċċija mill-oħrajn kollha,
- *għal Poplu* li hu at home.

Biex ikollok il-ħobż irid ikollok il-qamħ, u biex ikollok il-qamħ ma tistax tkun nomadu; trid tkun poplu b'art tiegħek, settled, at home. Kif tista' tiżra' l-qamħ u tagħġġen id-dqiq biex tagħmel il-ħobż, jekk ma għandekx art tiegħek?

- Ĝożwè 5:11-12 jiddeskrivi d-dħul ta' Iżraēl fl-Art Imwiegħda; minn hemm 'il quddiem setgħu jieku l-ħobż tagħhom: "U sewwasew l-ġħada tal-Għid, huma kielu mill-frott tal-art: ħobż ażżmu u qamħ inkaljat. Minn dakħinhar, wara li kielu mill-frott tal-art, il-manna waqfet. Ulied Iżrael ma kellhomx aktar manna, imma minn dik is-sena bdew jieku milli bdiet tagħtihom l-art ta' Kangħan";

- Il-Poplu Lħudi jokrob lil Alla dwar is-sitwazzjoni mwiegħħra tiegħu fil-jasar, imma xorta jixxennaq għal ftit ħobż minn dawk li jassruh f'art barranija, għax hu art m'għandux, u għalhekk lanqas ħobż tiegħu ma seta' jkollu: "Lejn l-Eġittu middejna jdejna, u lejn l-Assirja biex bil-ħobż nixbghu" (Lam 5:6).

- Lanqas tista' tieħu ħsieb l-għelieqi tal-qamħ jekk int fi żmien ta' gwerra:

- Fiż-żmien meta Malta fit-Tieni Gwerra kienet għarkupptejha bil-ġuħ u se ċċedi, Mons. Mikiel Gonzi, li dak iż-żmien kien isqof ta' Għawdex–milqut ħafna inqas minn Malta–talab il-qamħ lill-bdiewa Għawdxin ħalli jibagħtu Malta u jagħtiha ftit nifs;

- David jitlob il-ħobż lill-qassis Aħimelek tas-Santwarju ta' Nob, meta kien man-nies tiegħu jaħrab minn Sawl: "U issa, x'għandek f'idējk? Ħames ħobżiet? Agħtini minnhom, jew minn dak li ssib." U l-qassis wieġeb lil David u qallu: "Ma għandix f'idējja ħobż li jista' jieku kulħadd; m'hawnx ħlief ħobż ikkonsagrati" (1 Sam 21:4-5);

Il-ħobż u l-inbid ifissru li int poplu, b'art tiegħu, fi żmien ta' paċi u well-being.

- Il-ħobż ma jinżillekx tajjeb jekk int imdejja jew fil-problemi, marid ...
- Elihu, ħabib ġob, jitkellem fuq il-konsolazzjonijiet ta' Alla meta l-bniedem iħossu mgħaffeg mill-mard, l-inkompreñsji, il-firda u t-tradiment:

"meta titmeżżeż geržumtu mill-ħobż, u ma jithajjar aptitu mill-ikel bnin" (ġob 33:20);

- is-Salm 80:5-6 hu talba tal-mirbu hin lil Alla biex jeħlishom mill-inkwiet tal-ġħedewwa u mix-xkiel tal-ħajja: "Mulej, Alla tal-eżerċi, kemm se ddum tinkorla minkejja t-talb tal-poplu tiegħek? Tmajthom il-ħobż magħġun bid-dmugħ, szejthom id-dmugħ bix-xaba";

- Salm 42:4 jistqarr kif il-ħobż jinbidel fi dmugħ meta l-bniedem hu magħfus mill-problemi: “Id-dmugħ lejl u nhar kien l-ikel tiegħi, meta l-jum kollu kienu jgħiduli: ‘Fejn hu Alla tiegħek?’”;

- I-inkwiet fil-familja joħloq sitwazzjonijiet fejn lanqas semplicej ikla ta’ kuljum ma tibqa’ tiegħem l-istess, ifakk il-Ktieb tal-Proverbji: “Aħjar loqma ħobż niexfa bis-sliem, minn dar mimlija bl-ikel u l-ġlied” (Prov 17:1).

- Il-ħobż isir minn għaqda flimkien ta’ qamħiet individwali separati, li ma jibqgħux jintagħżlu minn xulxin, jitilfu ħafna mill-aspetti originali tagħhom (minn qamħiet għal dqqi) biex isiru ħaġa waħda fil-ħobż.

- 1 Kor 10:16-17: “U l-ħobż li naqsmu mhuwiex għaqda mal-ġisem ta’ Kristu? Għax la l-ħobżha hi waħda, aħna, li aħna ħafna, aħna ġisem wieħed; ilkoll kemm aħna nieħdu sehem minn ħobżha waħda”;

- id-Didakè 9:4: Kif dan il-ħobż maqsum kien imixerred fuq l-għoljet u mbagħad inġabar u sar ħaġa waħda, ha tkun miġbura wkoll il-Knisja tiegħek minn truf l-art fis-Saltna tiegħek.)

Minn dawn is-sinjali ta’ well-being u stabbiltà, Ĝesù jagħmilhom is-simboli tiegħu nnifsu li jagħti lid-dixxipli dak kollu li għandhom bżonn ħa jkunu "fix-xalōm."

- Għalhekk, meta niġu biex naqsmu l-ħobż flimkien, l-ewwel nitolbu maħfrafha 'i Alla, biex inneħħu dak li hu “strangier” fina, dak li ma jħalliniex inkunu ħobżha waħda fil-Knisja;
- għalhekk inħallu lil Alla jkellimna fil-Kelma tiegħu ħa jurina x’jagħmilna poplu wieħed bejnietna u fi;
- għalhekk noffru l-ħobż u l-inbid, u għalhekk il-ħobż u l-inbid isiru l-Ġisem u d-Demm tal-İben ta’ Alla, mezz sublimi tal-għaqda u t-tqarrib tagħna fi fil-qsim tal-ħobż.

### **Spunti komunitarji u komunjonali**

Il-qarrej hu wkoll mistieden jaqra t-test u l-ġrajja ta’ Għemmaws f’perspettiva komunitarja:

- meta Ĝesù waqqaf l-Ewkaristija u tenna l-istess ġesti fil-miraklu tat-tkattir tal-ħobż u f’Għemmaws, kien qiegħed juri li l-Ewkaristija ma tistax tiġi cċelebrata mingħajr il-komunità. Hemm doża qawwija ta’ komunitarjetà fl-erba’ verbi użati minn Ĝesù:

- “ħa l-ħobż”, ħa mill-frott ta’ ħidma flimkien ta’ ħafna jdejn: min iħejji r-raba’ għaż-żrigħ, min jiżra’, min jaħsad, min jidres, min jitħan il-qamħ u jieħu minnu d-dqqi, min jagħġġnu u jaħmiħ ħobż, min iqiegħdhu fuq il-mejda;

- “bierku”, bierek lil Alla fil-ħobż provdut, frott ta’ ħidma sfiqa ta’ ħafna jdejn;
- “qasmu”, minn ħobża waħda ħa ħafna loqom biex minn waħda jieħdu ħafna;
- “tahulhom”, hu, wieħed, jagħti ħobż li minnu jkunu jistgħu jixbgħu ħafna; tah lill-komunità żgħira (bħal f'Għemmaws), imdaqqsa (bħal fl-Aħħar Ċena) jew kbira (bħal fit-Tkattir tal-ħobż).

Il-ġesti fil-qsim tal-ħobż jgħajtu: ‘komunità u komunjoni’!

L-Appostlu Pawlu jikteb f’Efesin 1:22-23: “il-Knisja kollha hi ġismu”, u f’5:30: “aħna lkoll membri tal-ġisem tiegħu”. Għalhekk, meta *in persona Christi capitatis*,<sup>235</sup> is-sacerdoti jtenu l-kliem: “Hudu u kulu minnu lkoll, għax dan hu ġismi,” ikunu jistqarru li l-Ġisem Ewkaristiku f’idejhom hu wkoll il-ġisem tal-Ġisem Mistiku tal-Knisja.<sup>236</sup> Ma hemmx Ewkaristija mingħajr il-Ġisem tal-Komunità li temmen. Il-qsim tal-ħobż ma jsir qatt mingħajr il-Komunità.

Meta ż-żewġ dixxipli għarfu lil Ĝesù fil-qsim tal-ħobż, Ĝesù jgħib minn quddiemhom. Hekk ma kellhom xejn iż-żejjed f’idejhom x’jaqsmu mal-komunità: kien għab minn idejn u minn għajnejn iż-żewġ dixxipli li setgħu jaħkmu l-preżenza fiżika tiegħu biex jgħadduha b’xhieda lill-oħrajn. Imma r-reazzjoni tagħhom hekk kif għarfuh tispjega dak li kien ġara fil-fatt: kellhom xi ħaġa f’idejhom, l-aqwa ħaġa anzi: “Wieħed lill-ieħor [l-irwol tal-komunità mill-ġdid], ‘Ma kinitx imkebbsa qalbna ġewwa fina hu u jkellimna fit-triq u jfissrilna l-Iskrittura?’” (Lq 24:32). Kienu qiegħdin jistqarru wieħed lill-ieħor li kien messhom għarfuh qabel u minkejja l-qsim tal-ħobż: fil-qsim tal-Kelma!

U l-Kelma kienet għandhom il-ħin kollu. U l-Kelma setgħu jeħduha magħħom kull fejn imorru: kienet l-istorja tal-imħabba ta’ Alla għall-poplu tagħhom stess; kienet l-istorja tas-salvazzjoni tal-komunità tagħhom; kienet l-istorja tagħhom miktuba bl-iswed fuq l-abjad fl-istorja tal-komunità tal-antenati u tal-poplu tagħhom. Mela kellhom tassew xi ħaġa x’jieħdu f’idejhom, xi jroddu ħajr ’i Alla tagħha, x’jaqsmu u x’jagħtu lill-komunità tagħhom li temmen!

- Aħna wkoll għandna l-istorja tas-salvazzjoni tagħna riflessa fil-Kelma ta’ Alla nnifisha. Għandna l-istorja tas-salvazzjoni tal-komunità li timxi magħna, hekk kif l-istorja tiegħi stess tagħtini l-possibbiltà li naqsam l-imħabba ta’ Alla, fil-qsim tal-Kelma ta’ Alla miktuba u fil-qsim tal-ħobż mal-komunità tal-Ġisem ta’ Kristu Ĝesù. F’dik il-Kelma nista’ nagħraf lilu xorta waħda għax hi l-istorja tal-komunità tal-fidi li ġiet qabli, u l-istorja tiegħi

---

<sup>235</sup> “fil-persuna ta’ Kristu, ir-Ras [tal-Ġisem tiegħu li hu l-Knisja]”, ara Kol 1:18; Efes 5:23; Kol 1:24.

<sup>236</sup> Raniero Cantalamessa, *The Eucharist: Our Sanctification* (Collegeville, MN: The Liturgical Press, 1995), 16-38.

stess, imma hi storja-dik tal-komunità u tiegħi-li ssib il-qofol tagħha fih, għax “beda minn Mosè u l-Profeti kollha jfissrilhom kulma kien hemm fl-Iskrittura fuqu” (v.27).

### **“Imbagħad infethulhom għajnejhom u għarfu” (v.31a)**

Il-particella δέ (dé) tat-test Grieg, li biha jiftaħ il-vers 31, turi xi mod ta’ konnessjoni ma’ dak li ngħad qabel. F’dan il-kuntest: infethulhom għajnejhom ‘għax’ (konsekwenċjali) hu ħa, bierek, qasam u tahom. Infethulhom għajnejhom ‘wara li’ (temporali) ħa, bierek, qasam u tahom.

Infethulhom għajnejhom u *għarfu* ‘għax’, ‘wara li’ ħa, bierek, qasam u tahom. Imma huma iktar tard jinterpretaw l-ġħarfien tagħhom f’v.35 “fil-qsim tal-ħobż”. Il-fatt li hu jaqsam il-ħobż<sup>237</sup> hi l-kawża li huma għarfu. Jekk qasam il-ħobż, setgħu jieklu minnha t-tlieta (u iktar ukoll), bħalma minn ħames ħobżiet setgħu jieklu 5,000 raġel fit-tkattir tal-ħobż (Lq 9:12-17). Imma iktar minn hekk, fil-qsim tal-ħobż fl-Aħħar Ċena, il-qsim tal-ħobż li hu ġismu, u li jsir ġismu “li jingħata għalikom” (Lq 22:19), juri l-għotja sħiħa tal-Mulej lid-dixxipli.

Dawk li “kellhom xi jżommhom milli jagħrfuh” (μὴ ἐπιγνῶναι αὐτόν - *mē epignōnai autón*) (v.16), issa jagħrfuh *għax* qasam il-ħobż, *waqt li* qed jaqsam, *fil-qsim*. Lil Ĝesù ż-żewġ dixxipli ma jagħrfuhx fil-biċċiet, fil-loqom tal-ħobż li jaqsam mill-ħobż, imma fl-azzjoni tal-qsim fi innifsu. Fil-Grieg, issir differenza fit-tifsira bejn *κλάσις* (*klásis* - qsim) u *κλάσμα* (*klásma* - biċċa ħobż, loqma).<sup>238</sup> Fir-rakkont tal-miraklu tat-Tkattir tal-ħobż f’Luqa 9:10-17, id-dixxipli jiġbru “l-bċejjeċ tal-ħobż li kien fadal fi tnax-il qoffa” (v.17). Hemmhekk huma l-klāsmata (*klásma*) li jingħabru ... imma l-folla u d-dixxipli ma jagħrfux lil Ĝesù bħala l-Messija u l-Mulej f’dawk il-biċċiet. Proċess, bħal dak tal-qsim tal-ħobż, jekk ma jibqax sejjer, jintemm, ma jibqax proċess!

Waqt li f’v.16 kellhom xi jżommhom milli jagħrfuh, issa nfethulhom għajnejhom għal kollo (διηνοίχθησαν, *diēnoiktēsan*).<sup>239</sup> Għarfu bħala l-Kristu Mqajjem mill-mewt, għax

<sup>237</sup> Il-qsim tal-ħobż hu espress minn Luqa bħala (ή) κλάσις (τοῦ) ἄρτου ([ħe] *klásis* [tou] *àrtou*). In-nomi li jispiċċaw b'-σις (-sis) fil-Grieg jagħtu l-isfumatura ta’ proċess, azzjoni fit-tul, jew ripetuta, mhux ta’ darba: ara Carl Darling Buck, u Walter Petersen, *A Reverse Index of Greek Nouns and Adjectives* (Chicago: University of Chicago Press, 1970), 221, 574.

<sup>238</sup> Ara Buck, u Petersen, *A Reverse Index*, 221, nomi newtri li jispiċċaw b'-μα (-ma) jindikaw riżultat ta’ azzjoni; f’dan il-każ: kull loqma ħobż li tirriżulta mill-ksir (κλάσις (*klásis*) tal-ħobż) hi l-klāsmata (*klásma*).

<sup>239</sup> Διηνοίχθησαν (*diēnoiktēsan*) hu passiv awrist mill-verb διανοίγειν (*dianoígein*). Il-prefiss διά- (*diá-*) juri ftuħ sħiħ, komplet. L-azzjoni tal-ftuħ ta’ għajnejhom issir minn Alla, għax il-verb hu fil-passiv mingħajr ma għandna indikazzjoni tas-suġġett li jagħmel

huma dak li kienu qegħdin jiddibattu u jitħaddtu bejniethom fit-triq: insteraq, għab, qam?

**“Iżda hu għab minn quddiemhom” (v.31b).**

“Iżda hu għab (sar invižibbli) minnhom,” għab minn quddiem għajnejhom. Għal darba oħra, reġa’ kellhom xi jżommhom milli jarawh bl-għajnejn tal-ġisem tagħhom.

**“U wieħed lill-ieħor bdew jgħidu: “Ma kinitx imkebbsa qalbna ġewwa fina hu u jkellimna fit-triq ujfissilna l-Iskrittura?” (v.32).**

Ir-reazzjoni tagħħom it-tnejn (“wieħed lill-ieħor bdew jgħidu”, εἴπαν πρὸς ἀλλήλους, *eipan pròs allēlous*) tinterpreta l-mod tal-għarfien ġdid: mhux nuqqas ta’ għarfien bħalma kien qabel fil-v.16, ma għarfux li kien Ģesù nnifsu. Issa ma setgħux jagħrfuh iżżej fil-qsim tal-ħobż għax għab minn quddiemhom, imma seta’ kellhom għarfien mod ieħor matul it-triq kollha: fil-qsim tal-Kelma minnu lilhom: “Ma kinitx imkebbsa qalbna ġewwa fina hu u jkellimna fit-triq ujfissilna l-Iskrittura?” και εἴπαν πρὸς ἀλλήλους· οὐχὶ ḥ καρδία ἡμῶν καιομένη ἦν [ἐν ἡμῖν] ὡς ἐλάλει ἡμῖν ἐν τῇ ὁδῷ, ὡς διήνοιγεν ἡμῖν τὰς γραφάς;

San Efrem mis-Sirja jispjega x’ċara dak il-mument tal-għarfien taż-żewġ dixxipli: “Meta l-armata dawret il-belt ta’ Dotan fejn kien qiegħed Eliżew, il-bniedem ta’ Alla, leħen kien li fetaħ għajnejn il-qaddej tiegħi (2 Slat 6:13-18). Meta għajnejn id-dixxipli kienu miżmuma milli jaraw, kien il-ħobż li serva biex jinfetħulhom għajnejhom biex jagħrfu lil dak li jaf kollox: għajnejn mimlija diqa jaraw dehra ta’ hena u jimtlew minnufi bil-ferħ.”<sup>240</sup>

Iż-żewġ dixxipli qegħdin jinterpretaw in-nuqqas ta’ għarfien wara l-qsim tal-ħobż *għax* kien imišhom jagħrfuh waqt li hu kien “jiftħilhom l-Iskrittura”. Jekk qabel kellhom xi jżommhom milli jagħrfuh, issa li għab minn quddiemhom wara li għarfuh, jistgħu jibqgħu jagħrfuh fil-ftuħ tal-Kelma. Jinfetħulhom għajnejhom (διηνοίχθησαν οἱ ὄφθαλμοι,

I-azzjoni; meta jkun hekk, I-azzjoni nattribwuha lil Alla (passiv teologiku): ara Wallace, *Greek Grammar Beyond the Basics*, 437-438, #8).

<sup>240</sup> Efrem mis-Sirja, *Innijiet fuq il-Ġenna*, 15.4, f’*Luke. Ancient Christian Commentary on Scripture, New Testament*, III; ed. Arthur A. Just (Downers Grove, IL: InterVarsity, 2003), 382.

*diēnoíktēsan ἥoi oftalmoi) u jagħrfuh għax / waqt li hu fit-triq kien fethilhom I-Iskrittura (διήνοιγεν ἡμῖν τὰς γραφάς, diēnoigen ħēmin tas grafás)!*

“Kif kien ikellimna fit-triq”: it-triq ġeografika minn Għemmaws sa Ĝerusalem terġa’ tieħu l-enfasi imma bi ħjiel tat-triq tad-dixxipulat. L-ġħan ġeografiku ntlaħaq meta waslu Għemmaws u ġesù daħal magħhom; l-ġħan kerigmatiku u kateketiku intlaħaq hekk kif ġħarfu fil-qsim tal-ħobż imma bl-ġħajjnuna tiegħu li kien fethilhom I-Iskrittura fit-triq (tad-dixxipulat). It-triq tad-dixxipulat tilhaq tmiemha biss fil-ftuħ tal-Kelma li jwassal għall-ġħarfien ta’ ġesù bħala I-Mulej tal-ħajja, imqajjem mill-mewt.<sup>241</sup>

L-ġħarfien ta’ ġesù fil-Qsim tal-ħobż donnu jisfuma fix-xejn biex ir-rakkont jerġa’ jaqbad it-tema tal-Iskrittura fl-ewwel persuna taż-żewġ dixxipuli nfushom. It-triq ġeografika li donnha ntemmet hekk kif waslu Għemmaws u daħlu f’darhom, terġa’ tibda bħala triq ta’ dixxipulat u evanġelizzazzjoni minn Għemmaws lejn Ĝerusalem u l-komunità miġbura hemm. Qabel ġesù fethilhom għajnejhom biex jagħrfuh fil-qsim tal-ħobż, kien fethilhom qalbhom għall-Iskrittura: thejjija indispensabbi għal-laqgħha personali ma’ ġesù fil-fidi. Il-preżenza ta’ Kristu ġesù Rxox tidħol fil-qalb tad-dixxiplu li għandu l-fidi permezz tal-Iskrittura interpretata (διήνοιγεν, *diēnoigen*) fit-tifsira tagħha paskwali u permezz tal-Ewkaristija, li jħeġġgulu qalbu b’nar ħaj u jagħmluh kapaċi jifhem il-misteru li hu qiegħed fi fil-fidi.<sup>242</sup>

Dan l-ġħarfien ġdid ippermettielhom imorru lura lejn il-komunità tad-dixxipli f’ċċeċ-či (v.33) u jirrakkuntaw kif ġħarfu fil-qsim tal-ħobż. Issa setgħu jmorru lura lejn Ĝerusalem (mhux bħal qabel ’il bogħod minnha, f’v.13), għax issa setgħu jħabbru lill-oħra. Kieku kien biss għarfien tal-persuna tiegħu (ġħarfu fil-qsim tal-ħobż) ma kienx ikollhom xi jwasslu lid-dixxipli l-oħra, għax fizikament ma kellhom xejn f’idejhom, la hu kien għab minn quddiem għajnejhom. Issa għandhom l-ġħarfien tiegħu fil-qsim u l-ftuħ tal-Iskrittura minnu stess. Dak it-tip ta’ għarfien-fil-qsim u l-ftuħ tal-Iskrittura-jista’ jkollhom dejjem u issa jistgħu jgħadduh lill-oħra kull fejn ikunu; m’hemmx għalfejn ikun hemm hu prezenti, quddiem għajnejhom.

**“Dak il-ħin stess qamu u reġgħu lura Ĝerusalem. Hemm sabu lill-ħidax u lil sħabhom miġbura flimkien” (v.33).**

“Dak il-ħin stess” – jiġifieri, wara li pperswadew lilu biex jibqa’ magħhom u mhux jibqa’ sejjer għax il-ħin kien għafas u l-jum kien wasal biex jintemm, issa huma stess jiddeċiedu

---

<sup>241</sup> Johnson, *The Gospel of Luke*, 398-399.

<sup>242</sup> Alois Stöger, *Vangelo secondo Luca. Commenti spirituali del NT*, 1. (Roma: Città Nuova, 1968), 330.

li jerġgħu lura lejn Ĝerusalem! Mit-triq ġeografika bejn Ĝerusalem sa Għemmaws b'qalb tqila u “b'ħarsa ta' niket fuq wiċċhom” (v.17), issa jerġgħu lura fit-triq tal-evangelizzazzjoni b'qalb “taqbad” (v.32), “dak il-ħin stess” (v.33), lejn il-komunità li temmen. Hemm, l-ahħbar li kellhom x’jagħtu ma kellhiex għalfejn tkun fit-tul, bħalma hu “beda minn Mosè u l-profeti kollha jfissilhom kulma kien hemm fuqu fl-Iskrittura” (v.27); kellha tkun biss: “x’kien ġralhom fit-triq u kif kienu għarfuh fil-qsim tal-ħobż” (v.35). Il-komunità tiġibor dan kollu f’żewġ frażijiet kerigmatiċi: “Il-Mulej qam tassew, u deher lil Xmun!” (v.34).

Il-ħadax kienu l-ħadax-il Appostlu, wara li Ĝuda kien tradixxa lil Ĝesù u neħħa ruħu b’idejh (ara Mt 27:5; Atti 1:18). Imma skont l-evangelista Ĝwanni, “Dakinhar filgħaxija, fl-ewwel jum tal-ġimġha,” (Gw 20:19, bħal Lq 24:13) Tumas ma kienx magħħom. Jekk ngħaqqu ż-żewġ tradizzjonijiet, minflok kontradizzjoni dwar jekk Tumas kienx hemm jew le, jekk kinux ħadax jew għaxra, ikollna dettall ieħor dwar it-tema teoloġika tal-ġħarfien ta’ Ĝesù Imqajjem mill-mewt, b’mod li ma jkunx hemm għalfejn il-preżenza fizika, din id-darba ta’ min jemmen, Tumas f’dan il-każ. Il-konklużjoni tar-rakkont ta’ Tumas jiġibidha Ĝesù nnifsu: “Tumas, emmint għax rajt; henjin dawk li ma rawx u emmnu” (Gw 20:29). Iż-żewġ dixxipli ta’ Għemmaws jibqgħu jemmnu fil-qawmien ta’ Ĝesù anke wara li jgħib minn quddiemhom, wara l-qsim tal-ħobż, tant li jmorru jħabbru imqajjem saħansitra lill-appostli u lil shabhom.

**“u dawn qalulhom: “Il-Mulej qam tassew, u deher lil Xmun!” (v.34).**

Qabel biss jiftħu fommhom biex jirrakkuntaw l-esperjenza tagħhom, iż-żewġ dixxipli jisimġħu t-thabbira tal-qawmien u tad-dehriet ta’ Ĝesù mill-ħadax: Ĝesù qam tassew u deher lil Xmun. L-intenzjoni tal-awtur hi čara: il-fidi tax-xhieda uffiċjali u tal-komunità tal-bidu mhix imsejsa fuq diceriji ta’ nies sekondarji għall-ġrajja tal-mewt u l-qawmien ta’ Ĝesù, imma fuq il-laqgħa tal-Irxoxt innifsu ma’ Pietru, kap tal-grupp tal-Appostli. Pietru b’hekk qiegħed jiġi magħruf bħala l-ewwel xhud uffiċjali tal-qawmien. Ix-xhieda tiegħi, flimkien ma’ dik tal-Ġħażira, taż-żewġ dixxipli u mhux inqas tan-nisa (vv.1-11), jqiegħdu x-xhieda tal-qawmien fuq il-blatt sod ta’ dak li raw! Il-ħadax issa jħabbru c-ċertezza tal-fidi tagħhom fil-qawmien ta’ Ĝesù. Din hi mixja ta’ kérigma (“Il-Mulej qam tassew”), katekeżi (“tarrfulhom x’kien ġralhom fit-triq”) u xandir/qsim tal-fidi, evangelizzazzjoni (“kif għarfuh fil-qsim tal-ħobż”).<sup>243</sup>

---

<sup>243</sup> Darrell L. Bock, *Luke*, vol. 2 (9:51-24:53). Baker Exegetical Commentary on the New Testament (Grand Rapids, MI: Baker Books, 1996), 1921-1922; Santi Grasso, *Luca. Commenti Biblici* (Roma: Edizioni Borla, 1999), 631-632; Marshall, *The Gospel of Luke*, 1978), 899-900; ara Johnson, *The Gospel of Luke*, 398-399.

“Il-Mulej qam tassew u deher lil Xmun” (Ӧφθη Σίμωνι, *ōftē Símōni*). Din hi formula kerigmatika, stqarrija tal-fidi.<sup>244</sup> It-titlu kúriοs (*kúrios*), “Mulej”, hu użat minn Luqa hawnhekk fil-forma assoluta tiegħu: ḥo kúriοs (*ḥo Kúrios*), mingħajr l-ebda kwalifika oħra, kif jagħmel fil-v.3 (“I-Mulej Ĝesù”) u fil-v.15 (“Ĝesù nnifsu”). Issa, l-ahbar tal-irġiel (v.5): “Mhuwiex hawn imma qam” (ouk ̑estin őδε, ǎll’ ̑għejja, *ouk éstin őde, all’egértē*), saret l-istqarrija tal-komunità sħiha li temmen, jew aħjar, saret komunità li taqsam flimkien dik il-konvinzjoni li I-Mulej qam!<sup>245</sup>

Luqa anke hawnhekk juža verbi tradizzjonal tal-istqarrija nisranija tal-qawmien: il-verb ̑għejreiv (*egeírein*) fil-passiv, li sar terminu tekniċu biex juri l-qawmien ta’ Ĝesù minn Alla<sup>246</sup> bħal f’1 Korintin 15:4.<sup>247</sup> Luqa juža wkoll il-verb “huwa ra” fil-passiv: “intwera”<sup>248</sup> (Ӧφθη, *ōftē*), bħal f’1 Korintin 15:5. Luqa saħansitra jżomm l-istess ordni tal-verbi ta’ 1 Korintin 15:4-5: “qam ... deher”.<sup>249</sup>

<sup>244</sup> Forsi kien Luqa li daħħal il-kelma ‘Mulej’. Imma setgħet kienet digħi parti mill-formula fit-Tielet Stadju tal-formazzjoni tal-Evanġelju: dak tal-kitba, wara l-Istadiju Storiku u l-Istadiju Kerigmatiku tal-predikazzjoni mill-Appostli u l-ewwel xhieda, jekk mhux fit-tieni nnifsu! Għat-Tliet Stadji tal-Formazzjoni tal-Evanġelji, ara l-Istruzzjoni tal-Kummissjoni Biblika Pontificja, *De historica Evangeliorum veritate* (Il-verità storika tal-evanġelji), (21 ta’ April 1964), §2, f’ AAS 56 (1964): 714-716; traduzzjoni għall-Ingliz, Joseph A. Fitzmyer, ‘Instruction Concerning the Historical Truth of the Gospels,’ *Theological Studies* 25 (1964): 404-406; Koncilju Vatikan II, Kostituzzjoni Dommatika dwar ir-Rivelazzjoni Divina, *Dei verbum* (18 ta’ Novembru 1965), §19, f’ AAS 58 (1966): 826-827. [Traduzzjoni għall-Malti](#) [aċċessata 6 ta’ Lulju 2020].

<sup>245</sup> Ara Johnson, *The Gospel of Luke*, 398-399.

<sup>246</sup> L-azzjoni tal-qawmien issir minn Alla, għax il-verb hu fil-passiv mingħajr ma għandna indikazzjoni tas-suġġett li jagħmel l-azzjoni; meta jkun hekk, l-azzjoni nattribwuha lil Alla (passiv teoloġiku): ara Wallace, *Greek Grammar Beyond the Basics*, 437-438, #8); ara wkoll Zerwick, *Biblical Greek*, 76, #236.

<sup>247</sup> Hawn f’v.34 hu awrist passiv (b’efiasi fuq il-fatt li qam) u hemmhekk f’1 Korintin hu passiv perfett. Fil-Grieg, il-perfett juri azzjoni li digħi ntemmet fil-passat, imma li l-effetti u l-konsegwenzi tagħha għadhom għaddejjin, jiġifieri Kristu Ĝesù għadu mqajjem u ħaj: ara Wallace, *Greek Grammar Beyond the Basics*, 573; Zerwick, *Biblical Greek*, 96, #285.

<sup>248</sup> Il-verb hu fil-passiv, litteralment “intwera” (għamel lilu nnifsu viżibbli, bl-enfasi fuq il-fatt li l-inizjattiva tad-dehra ġiet minn Ĝesù nnifsu), imma nistgħu nittraduču “deher”: ara Jannes Reiling, u Jan L. Swellengrebel, *A Handbook on The Gospel of Luke*. UBS Handbook Series (New York: United Bible Societies, 1971), 758-759.

<sup>249</sup> L-istess formula kerigmatika tal-qawmien bl-istess verb ̑għejreiv (*egeírein*) insibuha f’Atti 3:15; 4:10; f’Rumani 4:24. Ara François Bovon, *Luke 3. A Commentary on the Gospel of Luke 19:28-24:53*. Hermeneia (Minneapolis: Fortress Press, 2012), 376; Rossé, *Il-Vangelo di Luca*, 1031.

Ta’ min jinnota tajjeb li l-verbi kollha fil-formula kerigmatika ta’ 1 Korintin 15:3-5 huma kollha fl-awrist (għalhekk mingħajr indikazzjoni tat-tul tal-azzjoni, imma f’efiasi fuq l-azzjoni nnifisha): ḥapċ-ċavev, *apétanen* - “miet” (v.3), ęt-áphu, *etáfē* - “kien midfun”

Mill-ġdid, Ģesù jerġa' jidher (il-verb ḥorán), din id-darba lil Xmun. L-isem Xmun fil-Lhudi hu ɿuɳu, *Xim'òn* mill-verb uɳu, *xāma'* – ‘hu sema’. Deher lil dak li jisma! “Ma kinitx qalbna taħraq waqt li kien jiftħilna l-Iskrittura?” jirreagixxu ż-żewġ dixxipli wara li għarfu fil-qsim tal-ħobż u hu għab minn quddiemhom. Kien messna digħi għarafnie fis-smiġħ tagħna tal-Kelma miftuha minn Ģesù Rxox innifsu; issa jidher lil dak li ismu jfisser “dak li jisma”. B'hekk, Xmun Pietru jsir l-ewwel xhud uffiċjali tal-qawmien.

**“U huma wkoll tarrfulhom x’kien ġralhom fit-triq, u kif kienu għarfu fil-qsim tal-ħobż” (v.35).**

Min-naħha tagħhom, id-dixxipli ċ-xenja ɻ-ġie, *eksēgounto*, jagħmlu esegeżi, jinterpretaw dak li kien ġralhom fit-triq: l-ewwel kellhom xi jżommhom milli jagħrfuh, imbagħad ġie hu f’nofshom u mexa magħhom ... imbagħad daħal joqgħod magħhom, qasam il-ħobż u għarfu, u indunaw li kien messhom għarfu waqt li kien jiftħilhom l-Iskrittura, waqt li kien miexi magħhom (vv.25-27).<sup>250</sup>

Lid-dixxipli l-oħra għamlulhom esegeżi, interpretawlhom kif għarfu fil-qsim tal-ħobż, azzjoni li kellha magħha sett ieħor ta' verbi (ħa, bierek u baqa' jagħti) imma li wkoll skattat fihom l-għarfien li kien messhom għarfu xorta waħda, u qabel, meta hu kien qiegħed jiftħilhom l-Iskrittura!

Il-qsim tal-ħobż nerġġi hu nsibuh fil-ktieb tal-Attu tal-Appostli. Atti 2:42.46 (“U kienu jżommu sħiħ fit-tagħlim tal-appostli u fl-ġħaqda ta' bejniethom, fil-qsim tal-ħobż u fit-talb ... U kuljum kienu jmorru fit-tempju flimkien, jaqsmu l-ħobż fi djarhom, u jissieħbu fl-ikel bi qlub ferħana u safja”); 20:7.11 (“Fl-ewwel jum tal-ġimgħa nġbaruna flimkien biex naqsmu l-ħobż. Pawlu, li kellu jitlaq l-għada, qagħad jitħaddet magħhom u dam jitkellem sa nofsillej ... Imbagħad reġa' tela' fuq, qasam il-ħobż u kiel; u ssokta

---

(v.4), ḵeġi, őftē - intwera / deher (v.5), barra ēgħejx, *egēgertai* - ġie mqajjem (v.4), li hu fl-indikattiv perfett, jiġifieri azzjoni kompluta fil-passat, li l-effetti tagħha għadhom sejrin: Kristu Ģesù ġie mqajjem mill-mewt, u għadu mqajjem u ħaj. Lill-qarrej u lin-nisrani jinteressah ħafna li Ģesù mhux biss miet, kien midfun, u ntweri lil Pietru, imma jinteressah ħafna iktar li Ģesù ġie mqajjem u għadu ħaj għalina.

<sup>250</sup> Il-verb ċ-xenja ɻ-ġie, *eksēgəstai* hu sempliċement tarraf, informa? Jidher li il-verb għandu tifsira ta' interpretazzjoni. Fit-Testament il-Ġdid il-verb ifisser biss ‘to expound’, ‘to present’, ‘to recount’, spjega fit-tul. Insibuh fi Ĝwanni 1:18; f’Luqa 24:35; f’Attu 10:8; 15:12.14; 21:19. Hu verb tekniku għall-espożizzjoni tal-poeti, tal-liġijet, għat-tagħlim religjuż tal-qassisin, u r-rivelazzjoni tal-allat. Fi Ĝwanni 1:18 insibu t-tweġiba intenzjonata għal din il-kwistjoni. Gesù l-iben tal-Missier jispjega, ifisser min hu l-Missier. Dan għamlu matul ħajtu kollha fuq din l-art. Ara Friedrich Büchsel, “ἐξηγέομαι,” *Theological Dictionary of the New Testament*, vol. II, ed. Gerhard Kittel, tr. Geoffrey W. Bromiley (Grand Rapids, MI: Eerdmans, 1964), 908.

jitkellem magħhom sa ma sebaħ. Imbagħad telaq"); 27:35 ("Kif qal dan, qabad il-ħobż, radd il-ħajr lil Alla quddiem kulħadd, qasam u beda jiekol").

Ernst Haenchen<sup>251</sup> jikteb li l-qsim tal-ħobż f'Atti 20:7.11 jirreferi għall-Ewkaristija imma f'2:46 u 27:35 għal ikla profana (forsi ikla solenni). Ma jidhirx għal xiex għandu jkun hemm distinzjoni. Forsi għax ma hemmx "u ta, qassam"? Luqa qiegħed jaqra lura fit-tielet stadju tal-formazzjoni tal-Evanġelju, imma hekk jixtieqha li tiftiehem.

Li d-dixxipli jagħrfu lil Ģesù fil-Qsim tal-ħobż u li ma jidhirx fiżikament iż-żejjed wara kienet u għadha l-esperjenza ta' kull ġimgħa tad-dixxipli fl-Ewkaristija. Għalhekk insibu parallelizmu sfiq ma' Atti 20:7-12, fejn l-Appostlu Pawlu wkoll "jaqsam il-ħobż" fi Troas. Hemm fi Troas, Pawlu wkoll jaqsam il-ħobż u jiekol wara li jagħmel qsim tal-Kelma fit-tul. Hemm ukoll Luqa juža l-verb ċompli - ċompli - *homilein* - *homilēsas* - 20:11) bħal f'Għemmaws (vv.14.15). Hekk kif il-qsim tal-Kelma fi Troas kien l-espożizzjoni tal-Kelma fi Kristu minn Pawlu, hekk f'Għemmaws Kristu Ģesù rxoxt ifisser liż-żewġ dixxipli "kulma kien hemm fl-Iskrittura fuqu" (v.27). Fi Troas ukoll, Pawlu "qasam il-ħobż u kiel" (20:11).<sup>252</sup> F'Għemmaws u fi Troas, u kull fejn kien hemm "tnejn jew tlieta miġburin f'ismi", il-Kelma u l-ħobż jinqasmu bejn l-Insara għall-ħajja ta' dejjem. Dak li hu importanti hu li għarfu fil-qsim tal-ħobż (v.35) u dan mhux billi rawh bl-għajnejn fiżiċi tagħħom imma bil-fidi fil-Kelma!

---

<sup>251</sup> Fil-kumentarju tiegħu *The Acts of the Apostles. A Commentary* (Oxford: Basil Blackwell, 1985), 585-586.

<sup>252</sup> Ara Michael D. Goulder, *Luke. A New Paradigm*. Journal for the Study of the New Testament Supplement Series, 20 (Sheffield: Academic Press, 1989), 783.

## Biblijografija

Koncilju Vatikan II. Kostituzzjoni Dommatika dwar ir-Rivelazzjoni Divina, *Dei verbum* (18 ta' Novembru 1965), §19, f' AAS 58 (1966): 826-827. [Traduzzjoni għall-Malti](#) [aċċessata 6 ta' Lulju 2020].

Kummissjoni Biblika Pontificja. L-Istruzzjoni *De historica Evangeliorum veritate* (Il-verità storika tal-Evanġelji), (21 ta' April 1964), §2, f' AAS 56 (1964): 714-716; tr. għall-Ingliz, Joseph A. Fitzmyer. "Instruction Concerning the Historical Truth of the Gospels," *Theological Studies* 25 (1964): 404-406.

Anderson, Paul N. *Acts 4:19-20— ‘An Overlooked First-Century Clue to Johannine Authorship and Luke’s Dependence Upon the Johannine Tradition,’ [Bible and Interpretation](#)* (September 2010), [aċċessat, 20 ta' Ġunju 2020].

Arndt, William F., F. Wilbur Gingrich, Frederick W. Danker, u Walter Bauer. *A Greek-English Lexicon of the New Testament and Other Christian Literature* (Chicago - London: University of Chicago Press, 1979).

Bertram, Georg. "Θαύμα," f'*Theological Dictionary of the New Testament*, vol. III, ed. Gerhard Kittel, tr. Geoffrey W. Bromiley (Grand Rapids, MI: Eerdmans, 1965), 25-42.

Blass, Friedrich, Albert Debrunner, u Robert W. Funk. *A Greek Grammar of the New Testament and Other Early Christian Literature* (Chicago - London: University of Chicago Press, 1961).

Bock, Darrell L. *Luke, vol. 2 (9:51-24:53)*. Baker Exegetical Commentary on the New Testament (Grand Rapids/MI: Baker Books, 1996).

Borowski, Oded. *Daily Life in Biblical Times*. Society of Biblical Literature, Archaeology and Biblical Studies 5 (Leiden: Brill, 2003).

Bovon, François. *Luke 3. A Commentary on the Gospel of Luke 19:28-24:53*. Hermeneia (Minneapolis: Fortress Press, 2012).

Brown, Raymond E. *The Gospel According to John (I-XII). Introduction, Translation and Notes*. The Anchor Bible, 29 (New York: Doubleday, 1966).

Büchsel, Friedrich. "ἐξηγέομαι", *Theological Dictionary of the New Testament*, vol. II, ed. Gerhard Kittel, tr. Geoffrey W. Bromiley (Grand Rapids, MI: Eerdmans, 1964), 908.

Buck, Carl D, u Walter Petersen. *A Reverse Index of Greek Nouns and Adjectives* (Chicago: University of Chicago Press, 1970).

Cantalamessa, Raniero. *The Eucharist: Our Sanctification* (Collegeville, MN: The Liturgical Press, 1995).

- Charpentier, Etienne. *How to Read the New Testament* (London: SCM, 1982), 34-35; 44.
- Edersheim, Alfred. *Sketches of Jewish Social Life* (Peabody, MA: Hendrickson, 1994).
- Efrem mis-Sirja, *Innijiet fuq il-Ġenna*, 15.4, f'Luke. Ancient Christian Commentary on Scripture, New Testament, III; ed. Arthur A. Just (Downers Grove, IL: InterVarsity, 2003), 382.
- Ellis, Peter F. *Seven Pauline Letters* (Collegeville, MN: Liturgical Press, 1982).
- Evans, Craig F. *Saint Luke*. TPI New Testament Commentaries (London: SCM, 1990).
- Fitzmyer, Joseph A. *First Corinthians. A New Translation With Introduction and Commentary*. The Anchor Bible, 32 (New Haven - London: Yale University Press, 2008).
- Fitzmyer, Joseph A. *The Gospel According to Luke (I-IX). Introduction, Translation and Notes*. The Anchor Bible, 28 (New York: Doubleday, 1981).
- Fitzmyer, Joseph A. *The Gospel According to Luke (X-XXIV). Introduction, Translation and Notes*. The Anchor Bible, 28A (New York: Doubleday, 1985).
- Fitzmyer, Joseph A. *The Gospel According to Luke (X-XXIV). Introduction, Translation and Notes*. The Anchor Bible, 28 (New York: Doubleday, 1981).
- Goulder, Michael D. *Luke. A New Paradigm*. Journal for the Study of the New Testament Supplement Series, 20 (Sheffield: Academic Press, 1989).
- Grasso, Santi. *Luca*. Commenti Biblici (Roma: Edizioni Borla, 1999).
- Haenchen, Ernst. *The Acts of the Apostles. A Commentary* (Oxford: Basil Blackwell, 1985).
- Johnson, Luke T. *The Gospel of Luke*. Sacra Pagina, 3 (Collegeville, MN: Michael Glazier - Liturgical Press, 1991).
- Malina, Bruce J., u John J. Pilch. *Social-Science Commentary on the Letters of Paul*. Social-Science Commentary (Minneapolis: Augsburg Fortress Press, 2006).
- Marshall, I. Howard. *The Gospel of Luke. A Commentary on the Greek Text*. The New International Greek Testament Commentary (Exeter - Grand Rapids, MI: Paternoster Press - Eerdmans, 1978).
- Orr, William F., u Arthur Walther. *1 Corinthians. A New Translation. Introduction With a Study of the Life of Paul, Notes and Commentary*. The Anchor Bible, 32; New York - London: Doubleday, 1976)

Reiling, Janne, u Jan L. Swellengrebel. *A Handbook on The Gospel of Luke*. UBS Handbook Series (New York: United Bible Societies, 1971).

Reynier, Chantal. "Lettera ai Filippi," in Chantal Reynier, Michel Trimaille, u Albert Vanhoye *Lettere di Paolo, II, Efesini, Filippi, Colossei, 1-2 Tessalonicesi, 1-2 Timoteo, Tito, Filemone, Ebrei*. Commento Pastorale (Cinisello Balsamo [MI]: San Paolo, 2000).

Rossé, Gérard. *Il Vangelo di Luca. Commento esegetico e teologico*. Collana Scritturistica di Città Nuova (Roma: Città Nuova, <sup>2</sup>1995).

Santu Wistin. *Ittra 149, f'Luke*. Ancient Christian Commentary on Scripture, New Testament, III; ed. Arthur A. Just (Downers Grove, IL: InterVarsity, 2003), 382.

Santu Wistin. *Prietka 234.2, f'Luke*. Ancient Christian Commentary on Scripture, New Testament, III; ed. Arthur A. Just (Downers Grove, IL: InterVarsity, 2003), 382.

Sciberras, Paul. "Il-memorja jew aħjar il-memorjal tagħna bħala konsagrati," fi *Lejn il-mixja ta' Għemmaws: Il-memorja, I-istorja u I-passat tal-Ħajja Kkonsagrata* (Malta: KSMR, 2017), 13-20.

Stöger, Alois. *Vangelo secondo Luca*. Commenti spirituali del NT, 1 (Roma: Città Nuova, 1968).

Wallace, Daniel B. *Greek Grammar Beyond the Basics. An Exegetical Syntax of the New Testament* (Grand Rapids, MI: Zondervan, 1996).

Zerwick, Maximilian. *Biblical Greek* (Scripta Pontificii Instituti Biblici; Rome: Pontifical Biblical Institute, 1963).